



૩૬૬૩

પ્રતિષ્ઠાસ્થાન
શ્રી ગૌડ વર્મ અસારક સભા

શ્રી ચંપકજેશીનં ચરિત્ર

ભાવનગર.

પ્રસ્તાવના

ઉત્તમ મનુષ્યો-ગમેતો તે સાધુ હોય અથવા શ્રા-
વક હોય, પુરૂષ હોય અથવા સ્ત્રી હોય તેઓના
જન્મ ચરિત્રથી જન મંડળને અતિશય લાભ થા-
યછે; કારણ કે તેવા મનુષ્યો જેવું આચરણ કરેછે
તે પ્રમાણે અન્ય જનો વર્તે છે; તેવા પુરૂષોએ જે
માર્ગનું અનુકરણ કર્યું હોય, તેઓએ જે જે બાબત-
ને પ્રમાણ માની હોય, તેઓના મુખમાંથી, જે વચ-
નો નીકળ્યાં હોય તે પ્રમાણે ઇતર મનુષ્યો અનુકરણ
કરે છે અને તેવીજ બાબતને પ્રમાણ માનેછે. કોઈ પણ
મનુષ્યને તેના કોઈ પણ આચરણ વિશે સલાહ કે
રતાં ઉત્તરમાં મુખ્ય પુરૂષના અથવા પૂર્વ પુરૂ-
ષના તેવા આચરણનું દ્રષ્ટાંત આપે છે. વર્તમાનમાં
પણ જનમંડળમાં મુખ્ય ગણાતા મુનિ મહારાજ-
અથવા, શ્રાવકોના આચરણ ઉપર સર્વે માણસો દ્ર-
ષ્ટિ રાખે છે અને તેનુંજ તેઓ ‘અનુવર્તન’ કરેછે.
વૃદ્ધ શાંતિમાં પણ ‘મહાજનો યેનગતઃ સપંથાઃ’
મહાજનો જે રીતે પ્રવર્ત્યા તેજ માર્ગ એવું વચન છે-
તે ઉપરથી પણ એમજ જણાય છે કે ઉત્તમ પુરૂષોએ
જે માર્ગ ગ્રહણ કર્યો અથવા જેજે આચરણ તેઓએ
કર્યો તે પ્રમાણે બીજાઓએ ‘અનુસરવુ’. એમ શ્રેષ્ઠ
પુરૂષોનાં જન્મચરિત્રો એજ બીજા મનુષ્યોને અનુ-
કરણ કરવામાં મુખ્ય સહાયક છે.

બ્યાખ્યાનાવસરે પણ ગુરૂ મહારાજના મુખ થકી
વંચાતા અધ્યાત્મિક, ક્રિયા સંબંધી, આચાર સંબંધી
અને વૈરાગ્યમય વિષયો ઉપર ધ્યાન રાખી. તેનું લક્ષ

પૂર્વક મનન કરનાર વિરક્ત મનુષ્યો હોય છે, પરંતુ જ્યારે કોઈ મહાન પુરૂષના જીવનચરિત્રની કથા વંચાય છે ત્યારે તે શ્રવણ કરવામાં સમજી અણસમજી સર્વે મનુષ્યો લક્ષ આપે છે. સ્ત્રીઓ જેના બોહોળો ભાગ હાલ સમયે જ્ઞાન પ્રાપ્તિથી વિરક્ત હોય છે, તેઓને પણ રાસાદિ કથાત્મક વિષયો શ્રવણ કરવાને એકત્ર થએલી ઠામઠામ જોઈએ છીએ. ઓળીના દિવસોમાં નવપદના આરાધનથી શ્રેષ્ઠતર સુખને પ્રાપ્ત કરનાર શ્રીપાળ કુમારનું રાસ રૂપ જન્મ ચરિત્ર સાંભળવાને સ્થળે સ્થળે મનુષ્યો એકઠા થાય છે, એમ દરેક મનુષ્યને ઊત્તમ પુરૂષનાં જીવનચરિત્ર સાંભળવામાં અથવા વાંચવામાં વિશેષ પ્રીતિ હોય છે અને તેથી તેઓ લાભ પણ પ્રાપ્ત કરી શકે છે; કારણ કે પ્રીતિથી શ્રવણ કરેલા, અથવા વાંચેલા વિષયો, મનુષ્યને જરૂર બોધ કર્તા થાય છે. પ્રથ્વી ચંદ્ર મહારાજ કેવળ જ્ઞાન પામ્યા ત્યાં સુધીનું તેમનું ચરિત્ર શ્રવણ કરવાથી ગુણચંદ્ર કુમારને વિવાહ મંડપમાં કેવળ જ્ઞાન પ્રાપ્ત થયું હતું. એ પ્રમાણે દરેક મનુષ્યો ઊત્તમ પુરૂષોનાં ચરિત્ર શ્રવણથી કર્મ મુક્ત થાય છે.

કોઈપણ મનુષ્યને હરેક વિષય ઉપર ઉપદેશ અથવા શિખામણ આપતી વખતે ઉપદેષ્ટાએ દ્રષ્ટાંત આપી તે વાત તેના મનમાં ઠસાવવી જોઈએ છે; કારણ કે વ્રત નિયમ પાળવા, અથવા વૈરાગ્યાદિ અહુણ કરવા સંબંધી નીરસ વિષયો ઉપર પ્રીતિ ધરાવે એવા જ્ઞાની જનો તો થોડા હોય છે, પરંતુ જ્યારે તે વિષય સંબંધી કોઈ ઊત્તમ પુરૂષના ચરિત્રનું દ્રષ્ટાંત આપી 'ઉપદેશ, વિષયને' રસીક કરે છે ત્યારે શ્રોતાજનના

દૃઢ્યમાં તે વાત ઠસે છે અને તેથી કાર્ય સિદ્ધિ થાય છે. વૈરાગ્ય મુક્ત કરવાનો પ્રયત્ન કરતી પોતાની આઠ સ્ત્રીઓને સમજાવવાને, જંબુકુમારે આઠ કથાઓ કહી તેઓને પ્રતિ યોધી હતી અને તેઓના પરસ્પર કથાત્મક વાદ વિવાદ શ્રવણ કરીનેજ ચોરી કરવા આવેલ પ્રભવ ચોર પણ પાંચશે ચોર સાથે 'પ્રતિયોધ' પામ્યો હતો. એવી રીતે ઉપદેશ વિષય કથવામાં અને લખવામાં પણ મહાન પુરૂષના ચરિત્રો એજ વધારે 'લાભ કર્તા' અને 'યોધ કર્તા' છે.

એવું વિચારીને પૂર્વાચાર્યોએ તે સમયને અનુસરી અનેક ઊત્તમ મનુષ્યનાં જન્મ ચરિત્રો સંસ્કૃત અને માગધી ભાષામાં રચેલાં છે; જે દરેક શુભ કૃત્યો સંયુક્ત હોવાથી, તે વાંચી મનુષ્યને, તેવાં કૃત્ય કરવાનો યોધ થાય છે. પ્રાચીન સમયમાં તે ભાષાના અભ્યાસ કરનારા ઘણા મનુષ્યો હોવાથી પૂર્વાચાર્યોની કૃતિ સફળતાને સંપૂર્ણ રીતે પામતી, પરંતુ કાળાંતરે તેવા અભ્યાસીઓની અછત થઈ અને તેથી સંસ્કૃત અને માગધીમાં રચાયેલાં ચરિત્રો વાંચવાનો અભાવ થવા લાગ્યો. ત્યારે તે સમયના આચાર્યોએ લોકોની ચરિત્ર ગ્રંથો ઉપર તેવીજ રૂચિ રહે એ હેતુથી તેવાં તેવાં ચરિત્રો પદાત્મક રાસરૂપે રચ્યાં, જે વાંચવા અને સાંભળવા ઉપર થોડી ઘણી પણ આજ પર્વત લોકોની વૃત્તિ આપણે જોઈએ છીએ.

અર્વાચીન સમયમાં જ્યારથી દેશમાં ઇંગ્રેજ પદ્ધતિને અનુસરી વિદ્યા ભણવાનો પ્રસાર થયો છે ત્યારથી તે રીતે કેળવણી લેનારાઓનો રાસ વગેરે વાંચવા ઉપર શોખ ઓછો થતો જાય છે. અને બીજી રીતની

કેળવણી બંધ થઈ, તેથી ચરિત્ર ગ્રંથોની જેવી જરૂર જાણી આચાર્યોએ રાસ વિગેરે રચેલા તેવો લાભ થતો નથી. પરંતુ ઉપરના સઘળા કારણોથી વિચાર કરતાં લોકોને બોધ પામવા માટે ચરિત્ર ગ્રંથોની તો અવસ્ય જરૂર છેજ તો તે જરૂર પુરી પડે તેટલા માટે હાલના સમયને અનુસરીને સંસ્કૃત અથવા માગધી ભાષામાં રચાએલાં ઉત્તમ પુરૂષોનાં ચરિત્રોનાં શુદ્ધ ગુજરાતી ભાષામાં ભાષાંતર થઈ પ્રસિદ્ધ થવાની આવસ્યકતા છે. 'દેવ પ્રભ સૂરિંકૃત' પાંડવ ચરિત્ર અને 'હિમ ચંદ્રાચાર્ય કૃત' રામચરિત્ર જેવા અદ્ભુત ચરિત્ર ગ્રંથો, જે કે સંસ્કૃતમાં હતાં તેનો હાલના વખતમાં કોઈ પણ મનુષ્ય લાભ લઈ શકતા નહીં પરંતુ જ્યારથી તે ચરિત્રોનાં ભાષાંતર થયાં ત્યારથી આપણે ઘણા મનુષ્યોને તે વાંચતાં જોઈએ છીએ, એટલુંજ નહીં પણ ન વાંચી જાણે એવા મનુષ્યો પણ કોઈની પાસે વંચાવી શ્રવણ કરે છે. જેથી તેઓ સર્વે વાંચવાનો અને શ્રવણ કરવાનો લાભ લઈ શકે છે. એટલુંજ નહીં પરંતુ પોતાના ધર્મની ઉપર રૂચિ વાળા થાય છે, પોતાના વર્તનમાં સુધારો કરી શકે છે અને ઉત્તમ પુરૂષોના ગુણ શ્રવણથી શુભ કર્મ ઉપાર્જન કરી સારી સ્થિતિને પામે છે.

ચરિત્ર ગ્રંથોની આવી જરૂર અને તેથી થતા અકલ્પ્ય લાભ જાણી, આ સભાએ તેવા ચરિત્ર ગ્રંથોના સારી રીતે ભાષાંતર કરાવી મુદ્રાંકિત કરાવવાનો વિચાર રાખ્યો છે. જેમાં આ ચંપક શ્રેષ્ઠીનું ચરિત્ર એ પ્રથમ યત્ન છે. પ્રથમ યત્ન હોવાથી, તથા આ ચોપડી સભા તરફથી પ્રસિદ્ધ થતાં જૈન ધર્મ પ્રકાશના

ગ્રાહકોને ભેટ તરીકે આપવાની તાકીદ હોવાથી તેને
 ધારવા પ્રમાણે સુશોભિત કરી શક્યા નથી તો પર્ણ
 બનતા યત્નથી લોકોને રૂચિ કર થઈ પડે એ હેતુને
 લક્ષમાં રાખ્યો છે. હવેથી જે જે ચરિત્રોનાં ભાષાંતર
 બહાર પાડવામાં આવશે તેને શુદ્ધ ભાષાથી અને
 સારી રસિકતાથી વધારે અલંકૃત કરવાનો યત્ન ક-
 કરવામાં આવશે, જેથી વાંચનારના ચિત્તમાં ધર્મના
 અંકુર સ્ફુરતાને પામી વૃદ્ધિમાન થાય.

સભાનો ટુંક વૃતાંત.

સંવત ૧૯૩૭ માં ભાવનગરના બેત્રણ યુવાન મિત્રના હૃદયમાં સભા બાંધવાનો વિચાર ઉદય થયો. એ સમયે જૈન સમુદાયમાં એક પણ સભા નહતી. પોતાના વિચારને અનુસરીને તેઓએ પવિત્ર શ્રાવણ માસમાં આ જૈનધર્મ પ્રસારક સમા બાંધી. શરૂઆતમાં બાર સભાસદો હતા. સાત વ્યસનાદિ દુરાચરણોનો ત્યાગ કરે, તેજ સભાસદ થાય. એવા પવિત્ર નિયમને લીધે સભાનું બંધન દ્રઢ થયું. જેનાં ફળવર્તમાનમાં સ્વધર્મી જનોને દ્રષ્ટિગોચર થાય છે.

પ્રથમથીજ દરેક સભાસદની પાસેથી ચાર આના પ્રમાણે દર મહિને લવાજમ લેવાનો ઠરાવ રાખેલો છે અને તેમાંથીજ મકાનભાડુ વિગેરે ખર્ચ કરવામાં આવે છે.

ત્યારપછી એક બે વર્ષમાં સુભાષિત સ્તવનાવળી નામની ચોપડીના બે ભાગ સભા તરફથી બહાર પાડવામાં આવ્યા તેની અંદર જે નફો પ્રાપ્ત થયો તે અને બીજું સભાસદોએ પોતાનું ફંડ કરી. સભાને માટે જૈનધર્મની એક લાઇબ્રેરી કરી અને તેમાં છપાવેલા પુસ્તકોનો સંગ્રહ કરવામાં આવ્યો. પછી સંવત ૧૯૪૧ માં સભાના એક સભાસદનું દેહત્યજન થવાથી તે પુસ્તકશાળાનું તેના સ્મરણાર્થે દુલભજી પુસ્તકાલય, એવું નામ સ્થપન કરવામાં આવ્યું. અને તેમાં તેઓના પિતા વિગેરે બીજા સભાના હિતસ્વી ગૃહસ્થો તરફથી ત્રણસે ચારસે રૂ-

પીઆનો આશ્રય મળ્યો. જેથી ધીમે ધીમે પુસ્તકાલય સારી સ્થિતિમાં આવતું ગયું.

તેજ વર્ષમાં સભા તરફથી 'દેવ દ્રવ્ય નિબંધ' એ નામની ચોપડી બહાર પાડવામાં આવી તેમજ ચેતર સુદ પુનમથી 'જૈનધર્મ પ્રકાશ' એ નામનું ચોપાનીયું બહાર પાડવામાં આવ્યું. જે અઘાપી પર્યંત સ્વધર્મીજનોની સારી સેવા બજાવે છે. એ સિવાય, 'સમકિત સદ્યોદ્ધાર' નામની ડુંઢકમત ખંડનની ચોપડી પણ તેજ વર્ષમાં પ્રસિદ્ધ કરવામાં આવી.

સંવત ૧૯૪૨ માં સભા તરફથી મુનિ મહારાજાઓને અને જૈનખંધુઓને અભ્યાસ કરવા માટે જૈન સંસ્કૃત પાઠશાળા સ્થાપવામાં આવી. જૈન સમુદાયમાં વિદ્યાભ્યાસ ઉપર પ્રીતિ ઓછી હોવાથી તથા સંસ્કૃત ભણનારા બાળકોની સંખ્યા ઘણીજ ઓછી હોવાથી સભાએ ધારેલો સંપૂર્ણ લાભ એ કામમાં મેળવ્યો નથી તોપણ મુનિ મહારાજાઓને મળતો લાભ તથા બેચાર ભણનારાઓથી સંતોષ માની સભા તરફથી એ કામ આજપર્યંત અખંડ ચલાવવામાં આવે છે.

એ પ્રમાણે સભા તરફથી થતા સુકાર્યો ને સભાની દિવસાનું દિવસ ચઢતીકળા જોઈને બીજા નવા સભાસદો એમાં દાખલ થતા ગયા, જેની સંખ્યા વર્તમાન સમયે ચોવીશની છે. એ સિવાય મુખ્ય, સુરત, ભરૂચ, વડોદરા, અને ઘોરાણી વિગેરે શહેરોમાં આ સભાની શાખાઓ સ્થાપન કરવામાં આવેલી છે.

બે વર્ષથી જૈનધર્મની અંદર છપાતી સઘળી ચોપડીઓ કમીશનથી પ્રસિદ્ધ કર્તાઓ તરફથી સભામાં વેચવા મુકવામાં આવે છે. અને સભા તરફથી તે બાબતનો વ્યવહાર સારી રીતે ચલાવવામાં આવે છે એટલે જૈનધર્મી બંધુઓને મુદ્રાંકિત થએલી જે જે ચોપડીઓ જોઈએ તે સઘળી એકજ સ્થળે મળવાની સગવડ થઈ છે.

સભા તરફથી વારંવાર જાહેર સભાઓ કરી ધર્મ વૃદ્ધિને માટે સારાં સારાં ભાષણો આપવામાં આવે છે. ચોપાનીઆના ગ્રાહકોને જૈન પંચાંગ તથા બીજી ચોપડીઓની ભેટ આપવામાં આવે છે. અને એવા બીજા ઘણા લાભો સભા તરફથી જૈનબંધુઓને મળે છે.

હાલમાં સભાએ ભાવનગર શહેરમાં એક જૈન વિદ્યાશાળા સ્થાપવાનો વિચાર રાખ્યો છે. જે કે ઘણું કરી થોડા દિવસમાં બર આવશે. આ પ્રમાણે સભાનો ટુંક વૃતાંત વાંચનાર સજ્જનોને વિદિત થવા માટે લખ્યો છે. જે વાંચવાથી સર્વે જૈન બંધુઓના લક્ષમાં આવશે કે આ “શ્રી જૈનધર્મ પ્રસારક સભા” એ પોતાની સાત આઠ વરસ જેટલી ટુંકી કારકીર્દીમાં જૈન વર્ગને લાભકારક ઘણાં કાર્યો કરેલાં છે એટલું જ નહીં પરંતુ સર્વે જૈનબંધુઓની સમદૃષ્ટિ અને શુભકાર્યની વૃદ્ધિ થવાની ઉત્કંઠા વિઘ્નમાન રહેશે તો દિવસાનુદિવસ બીજાં પણ અનેક ધર્મકાર્યો સભા તરફથી કરવામાં આવશે. તથાસ્તુ.



શ્રી ચંપક શ્રેષ્ઠિનું ચરિત્ર.



શ્રી મન્મહાવીર ભગવંત ચરમ તીર્થંકરે ભવ્ય જીવોના ઉપગારને નિમિત્તે તેમજ આ અનેક પ્રકાર ના દુઃખરૂપ તરંગોએ પ્રપુરિત સંસાર સમુદ્રનો પાર પામવાનો અદ્વિતિય સાધનરૂપ, ચાર પ્રકારના ધર્મનું આરે પર્વદાઓની સમક્ષ-સુવર્ણ, રત્ન અને રૂપ્યમય સમવસરણને વિષે-યથાર્થ સ્વરૂપ પ્રદર્શિત કરેલું છે. દાન, શિયલ, તપ અને ભાવના એ પ્રકારના ધર્મને વિશે આઘમાં દાન ધર્મને ઉપદેશ દ્વારા પ્રગટ કર્યો છે. દાનધર્મ સર્વ ધર્મને વિષે શિરોમણી છે. તીર્થંકર ભગવંત પણ દિક્ષા અવસરે પ્રથમ એ દાનધર્મનો જ સ્વીકાર કરીને સાંવત્સરિકદાન આપે છે. દાનના દશ પ્રકાર છે તેમાં મુખ્ય પાંચ છે. સુપાત્રદાન, અભયદાન, અનુકંપાદાન, કિર્તિદાન અને ઉચિતદાન એ પાંચ દાનમાં અભયદાન અને સુપાત્રદાન એ બે સર્વોપરી છે તેમાં પણ સુપાત્રદાનને જૈનશાસ્ત્રકારોએ સર્વોત્કૃષ્ટ માનેલું છે અને તેનું ફળ યાવત મોક્ષપ્રાપ્તિ છે.

સુપાત્રદાનનું આરાધન કરીને અર્થાત્ સુપાત્રદાન દ્વંદ્વે અનેક ભવ્ય પ્રાણીઓએ પરમપદની પ્રાપ્તિ કરેલી છે તેને માટે જૈનશાસ્ત્રોમાં ભરત ચક્રવર્તીથી પ્રારંભીને શાલીભદ્ર શ્રેષ્ઠિ પુત્ર પર્યંત બેસુમાર દ્રષ્ટાંતો વિદ્યમાન છે. સુપાત્રદાનનું મુળસ્વરૂપ જૈન વાણીનું સમ્યક્ પ્રકારે આરાધન કરનાર, પંચાચારનું પ્રતિપાળન કરનાર અને પંચ મહાવ્રતને ધારણ

કરનાર મુનિમહારાજને ત્રીકરણ શુદ્ધિએ કરીને અન્ન પાનાદિકનું દાન દેવું તેજ છે. અને તેથી ઉત્તરોત્તર સર્વોત્કૃષ્ટ સુખની પ્રાપ્તિ થાય છે. એ નિઃસંદેહ છે. એ અત્યુત્તમદાન ધર્મની અંતર્ગતના સુપાત્રદાન ઉપર એક મહાકવિએ આ ચંપક શ્રેષ્ઠિનું ચરિત્ર ગદ્યબંધ બનાવેલું છે તેનું ભાષાંતર સુપાત્રદાનની મહત્વતા દર્શાવવાના હેતુથી કરીને જૈન વર્ગની સમક્ષ મુકીએ છીએ.

કથારંભ*

અસંખ્યાત દ્વીપ સમુદ્રના મધ્ય ભાગને વિષે રહેલા સર્વોત્કૃષ્ટ સંપત્તિએ સંયુક્ત આ જંબુદ્વીપને વિષે દક્ષિણ દિશાએ ભરત નામે ક્ષેત્ર છે. તેના પૈતાઢ્ય પર્વત અને ગંગા સિંધુ નદીવડે કરીને છ ભાગ થયેલા છે તે માંહેના મધ્ય ખંડમાં ચંપા નામે અતિ સુશોભિત નગરી છે. તેમાં દરેક પ્રકારના વ્યાપારીઓને માટે પૃથક પૃથક ચહુટાઓ છે. સૌગંધિક, ગાંધિક, તાંબુલિક, કાદંબિક, સુવર્ણકાર, સૌવર્ણીક, માણિક્યવર્તક, નાણાવર્તક, સુખભક્ષિકાકાર, કણાપણિક, દૂધ્યક, ચર્મકાર, કાંસ્યકાર, માળાકાર, શણિકાર, સૂત્રધાર, લોહકાર, ઘૃતાપણિક, તૈલક, સૌત્રિક, કાર્પાસિક, ભાંડશાળિક, કાષ્ટશાળિક, રજક, વિજ્ઞાનશાળિક, તંતુવાયક વિગેરે જૌરાશી ચતુષ્યથ અતિ રમણિક છે.

તે નગરમાં સામંતપાળ નામે ન્યાય ગુણાલંકૃત નૃપતિ છે અને વૃદ્ધદત્ત નામે વ્યવહારી જન્મુ કોડ સેનિયાની અખંડ રિક્ષિએ કરીને સંયુક્ત છે. તે જો

ઠ અતિ કૃપણ હોવાથી પૂર્વોક્ત દ્રવ્ય, અભિષ્ટપુરક દેવની પેઠે, દેવ સ્થાનકને વિષે રાખીને તેની નિરંતર પુજા કરેછે. દર વર્ષે જ્યારે અનુકુળ સમય હોય છે ત્યારે ધાન્ય, ધૃત અને તૈલાદિકનો સંગ્રહ કરીને તેનો વ્યાપર કરવાથી બહુ મુલ્ય મુક્તાકુળ અને રત્નાદિકની સંપત્તિ ઉપાર્જન કરેછે. તોપણ દેવ પુજા ગુરુભક્તિ, સાધર્મીકવાત્સલ્ય અને અતિથિ સત્કારાદિક સુકૃત્યના રહિતપણાથી પોતાના મનુષ્યજન્મને વ્યર્થ કરેછે. આવા કૃપણને માટે શાસ્ત્રકાર કહેછે કે “જેના ઘરમાં પ્રાહુણાનો પ્રવેશ નથી અને સાધર્મીનું આવાગમન નથી તેને જીવતાં રોયાનું અને તેના મરણથી મંગળીક થાય છે.”

એકદા પાછલી રાત્રીએ તે શેઠ પોતાના શયન ગૃહમાં સુતોછે અને પોતાની કૃપણતાનો અનુભવ કરતો જાગ્યા કરેછે તેવામાં “આ લક્ષ્મીનો જે ભોગવનાર છે તે અવતર્યો છે” એવી અદૃષ્ટ વાણી તેણે સાંભળી. અને વિચારવા લાગ્યો કે અહો ! આ શું ? અરેરે ! આ મારી અગણિત દોહતનો ભોક્તા શું મારા અપુત્રપણાથી બીજો થશે ? આવી રીતે પશ્ચાત્તાપ કરવા લાગ્યો. એવી વાણી તેણે ત્રણ દિવસ સુધી નિરંતર રાત્રીએ સાંભળી તેથી અત્યંત ખેદ યુક્ત થઈને તેણે એક દિવસ પોતાની ગોત્ર દેવીની પુજા કરીને તેની સમિષે ડાહના સંચારા ઉપર ઉપવાસ કરીને બેઠો. સાતમે ઉપવાસે દેવી પ્રગટ થઈને બોલી—“હું શેઠ ! તે સાભળ્યું છે તે અદૃષ્ટ વચન સત્ય છે. તારી લક્ષ્મીનો ભોક્તા અવતરી ચુક્યોછે. શું કરું મારો પણ તેમાં ઉપાય નથી.

કેમકે ભવિતવ્યતા બળવાન છે. ”

શેઠ પુછ્યું—“ હે કુળદેવિ ! જો તેમજ છે તો તે
આં અવતર્યો છે ? દેવી બોલી—“ કાંપીલ્યપુર નગરે
ત્રિવિક્રમ નામે શ્રેષ્ઠિના ઘરમાં પુષ્પશ્રીનામની દા-
સીની કુક્ષીમા ઉત્પન્ન થયો છે. ” આ પ્રમાણે કહી
ને દેવી અદૃશ્ય થઈ. શેઠ પણ બીજે દિવસે પારણું
કરીને પોતાના લઘુ ભ્રાત્ર સાધુદત્તની સાથે વિચાર
કરવા લાગ્યો. દેવીએ કહેલું સર્વે તેને કહી બતાવ્યું.
સાધુદત્ત બોલ્યો—“ હે બાંધવ ! જો દેવીએ આ પ્ર-
માણે કહ્યું તો તે સત્યજ છે. ભવિતવ્યતા બળવાન
છે માટે હવે તું વિપવાદ ના કર કેમકે એમાં કોઈ-
નો કાંઈપણ ઉપાય ચાલતો નથી. ” વૃદ્ધદત્ત બોલ્યો—
વત્સ ! જો કે ભવિતવ્યતાનો નાશ થતો નથી તો-
પણ પુરૂષે પુરૂષાકાર જે ઉદ્યમ તેનો ત્યાગ ન કરવો.
“ પુરૂષાકારની શ્રેણિ પ્રાપ્ત થયે ભવિતવ્યતા પણ
અન્યથા થાય છે. ” કહ્યું છે કે—

ઉદ્યમં સાંહસં ધૈર્યં બલ બુદ્ધિ પરાક્રમ :

ષડે તે यस્ય વિદ્યંતે તસ્ય દૈવોપિ શંકયતે ॥ ૧ ॥

“ ઉદ્યમ, સાહસ, ધૈર્ય, બળ, બુદ્ધિ અને પરાક્રમ
એ છ જેને વિદ્યમાન છે તેની દૈવ પણ શંકા કરે છે. ”

સાધુદત્ત બોલ્યો—હે બાંધવ ! દેવના વશે કરીને
ભવિતવ્યતાને અન્યથા કરવા માટે જો ઇંદ્ર પણ ઉ-
દ્યમ કરે તો તેથી ક્લેશજ થાય છે. વાંચીતની સિ-
દ્ધિ થતી નથી. કહ્યું છે કે—

દૈવ મુહ્યંધ્યયત્કાર્યં ક્રિયતે ફલ વન્નતત્

સરાંમશ્વાતકે નાત્તં ગલરંધ્રેણ નિર્ગતં ॥ ૨ ॥

“દેવનું ઉદ્ધવન કરીને જે કાર્ય કરીએ તે ફળદાયકને થતું નથી. સરોવરનું ‘ચાતક પક્ષીએ’ પાણી પીધું તો ગળાના દ્વારથી નીકળી ગયું.”

આ ભવિતવ્યતાના બળવત્તરપણા ઉપર કથા સાંભળ—

રત્નસ્થળ નામે નગરમાં રત્નસેન નામે રાજા છે. તેનો પુત્ર બહેાંતેર કળામાં પ્રવીણ રત્નદત્ત નામે છે. રાજાએ કુમારને યોગ્ય કન્યાનું અવલોકન કરવા સારૂ કુમારના રૂપ વડે અલંકૃત પટ્ટીકા ચીત્રાવી તેને તથા જન્મ પત્રિકા લઈને સોળ સોળ મંત્રીઓને ચારે દિશાઓ તરફ મોકલ્યા. તેઓમાંના ત્રણ તેને યોગ્ય કન્યાને પામવાથી કેવળ વૃથા પ્રયાસ અનુભવીને પુર્વાદિ ત્રણે દિશાઓ તરફથી પાછા વળ્યા. નાટક કરવાને વખતે નૃત્યના તાળને વિસ્મૃત થવાથી જેવો નૃત્યકારને ખેદ પ્રાપ્ત થાય તેવા ખેદને પામી તેઓ પોતાના આત્માને કૃતાર્થ માનતા સતા પોતાને નગરે આવ્યા.

હવે જે સોળ મંત્રીઓ કૌબેરી (ઉત્તર) દિશા તરફ ગયા હતા તેઓ ભમતા ભમતાં ગંગા નદીના તટ ઉપર ચંદ્રસ્થળ નામના નગરે પહોંચ્યા. ત્યાં ચંદ્રસેન નામે રાજા છે તેની ચંદ્રાવતી નામે કન્યા ચોસઠ કળાએ કુશળ અને દીવ્યરૂપનું પાત્ર છે. મંત્રીઓએ ચંદ્રસેન રાજાની સમીપે જઈને રાજકુંવરના રૂપની પટ્ટીકા તથા જન્મ પત્રિકા બતાવી. રાજાએ પોતાની પુત્રીને બોલાવી અને તે બંનેની ચર્ચાઈ યોગ્યતા દીઠી તેથી તરતજ જ્યોતિષિઓને લગ્ન મહુણ કરવાને આદેશ બોલાવ્યા. તેમણે બાર વર્ષ પર્યંત અવલોકન કરીને રાજાને કહ્યું કે હે રાજે-

દ્ર! આજથી સત્તરમે દિવસે જેવું શ્રેષ્ઠ લગ્ન છે તેવું
ખાર વર્ષમાં કોઈ દિવસે નથી. રાજા બોલ્યો— વર
દુર રહ્યો અને લગ્ન પાસે આવ્યું. મારે અહીં શો
ઉપાય કરવો. મંત્રીઓ બોલ્યા—હે રાજા! રક્તવ-
ર્ણની પવનવેગા સાંઠડીને મોકલીને એકલા કુમારને-
જ અહીંઆ લાવીએ. રાજાએ તે વાત કબુલ કરીને
પવન વેગા ઉજ્જિકાની સાથે તે મંત્રીઓને મોકલ્યા.
પાંચ દિવસે તે પોતાને નગરે પહોંચ્યા. રત્નસેન રા-
જા કન્યાના રૂપપદ્મને જોઈને બહુજ હર્ષિત થયો
અને કુમારને તેજ મંત્રીઓની સાથે સાંઠણી ઉપર
બેસાડીને મોકલવાની તૈયારી કરી.

હવે તેજ સમયે લંકા નગરીને વિષે રાવણ નામે
રાજા વિદ્યમાન છે. ત્રણ ખંડની રિદ્ધિએ તે સંયુ-
ક્ત છે. અજણિત લશ્કર છે અને ઇંદ્રાદિક દેવતાઓ
લોક પાળક સહીત તેની સેવા કરે છે. એકદા તેણે
નિમિત્તિયાને પુછ્યું “ મારું મૃત્યુ કોનાથી થશે ? ”
તે બોલ્યો “ હે દશાનન ! રામ લક્ષ્મણના હાથથી
તારું મૃત્યુ થવાનું છે અને તે અયોધ્યા નગરીને
વિશે દશરથ રાજાના પુત્ર થવાના છે. ” રાવણ બ-
હુજ ખેદ યુક્ત થઈને પોતાના મંત્રીઓની સાથે
ચિન્તાર કરવા લાગ્યો કે કોઈપણ પ્રકારે કરીને આ-
પણે તે અન્યથા કરી શકીએ ? મંત્રીઓ બોલ્યા
“ ભાવી અન્યથા શી રીતે થાય ? કેમકે વિધિ ભાં-
ગે અને વિધિ ઘડે તેમજ પાછાં ઘડેલાં ભાંગે. લોકો
કો તજકડ્યા કરે અને વિધિ કરે તે થાય ” રાવણ
ગર્વ કરીને બોલ્યો કે— “ હું હા ! ઉત્તમ મુરખોને
વિધાતા શું કરી શકનાર છે. તેને તો પુરુષાત્તનજ

પ્રમાણ છે” નૈમિત્તિક બોલ્યો—રાજન ! એમ ન બોલો. સાંભળો આજથી સત્તરમે દિવસે ચંદ્રસ્થળ અને રત્નસ્થળ નગરના રાજાઓની પુત્ર પુત્રીનો સંગમ (વિવાહ) અવશ્ય થનાર છે અને વળી મધ્યાનેજ સમાગમ થનાર છે. તો તેની નિશ્ચય વાર્તાને ન થવા દેવાને તમે અથવા કોઈ બીજા કે તમારો શેવક કોઈપણ શક્તિમાન હોતો સજ્જ થાઓ. કેમકે નિશ્ચયે તે વાત વૃથા થનાર નથી. ત્યારપછી રાવણે તે વિધિ નિયોગને અન્યથા કરવાના હેતુથી ચંદ્રાવતી કન્યાનું અપહરણ કર્યું અને લંકામાં લાવ્યો. લાંબીને રાવણે એક વિદ્યાદેવીને આદેશ કર્યો કે હે તિમિગિલી દેવી ! દંતમય મહોદી મંજૂપાને વિષે ભક્ષ, પય, તાંબુળ તથા બીજી પણ ઉપયોગી વસ્તુઓ રાખીને તેમાં આ ચંદ્રાવતી કન્યાને રાખવી અને તમારે એક મોટું પર્વત પ્રાયરૂપ કરીને એ પેટી પોતાના વદન મધ્યે સ્થાપન કરીને ગંગા અને સમુદ્રના સંગમના મધ્ય ભાગે જળના અંતરમાં સત્તર દિવસ સુધી રહેવું. તિમિગિલી દેવી રાવણ રાજેંદ્રના આવા આદેશને પામીને તત્કાળ તે પ્રમાણે કરતી હુવી. ત્યારપછી રાવણે વ્યંતર જાતિના તક્ષક જાતિના નાગ વિશેષને બોલાવીને આદેશ કર્યો કે—“ચંદ્રાવતી કન્યાના વિવાહને માટે સજ્જ થયેલા રત્નદત્ત કુમાર સમિપે જઈને તારે દંશ કરવો.” તેણે તરતજ તેમ કર્યું અને કુમાર બેશુદ્ધ થઈને પડ્યો. મંત્રવાદિઓએ સેંકડો પ્રકારની વિષ ચિકિત્સા કરી પરંતુ કિંચિત્ પણ ગુણ પ્રાપ્ત થયો નહીં. છેવટે મંત્રવાદીઓએ કહ્યું કે—ત્રિપ્રમુખ શાસનમાં છ મસ-

ની કહી છે માટે આ રાજકુમારને જળમાં મુકી દે-
 વો પરંતુ અગ્નિસંસ્કાર કરવો નહીં. વિજ્ઞા પુરૂષોના
 આવાં વચનો શ્રવણ કરીને રાજાએ પુરૂષ પ્રમાણ
 એક પેટીને વિષે કુમારને મુકીને તે પેટી ગંગાનદિમાં
 વહેતી મુકી દીધી. તે પેટી જળમાં ભ્રમણ કરતી
 કરતી ભાવીના વશ થકી સત્તરમે દિવસે જ્યાં તિ-
 મિગિલી દેવી કુંવરી સંયુક્ત પેટીને રાખીને રહી છે
 ત્યાં ગંગા અને સમુદ્રના સંગમ સમીપે આવી. ક-
 હું છે કે—“પુરૂષ જેનું ચિંતન પણ કરી શકતો ન-
 થી તે વિધાત્રા સહજમાત્રમાં કરે છે.”

અહીંયાં તિમિગિલી પણ ભવિતવ્યતાના વશથી
 સત્તરમા દિવસને વિસ્મૃત થઈ ગઈ અને તે દિવસે
 એટલે લગ્નનાજ દિવસે, પ્રભાતકાળે આટલા દિવસ
 પેટીને મુખમાં રાખવાથી ખીન્ન થઈ સતી, એ પેટી
 સહીત ચાલવાને પણ અશક્ત થઈ જવાથી “હમણા
 આ પેટીને એક મહુર્ત માત્ર બહાર કીનારે મુકીને
 ગંગાસાગરના સંગમને વિષે ક્રિડા કરૂં” એમ વિ-
 ચાર્યું. અને પેટી મુખમાંથી બહાર કાઢીને સમીપના
 દ્વીપે મુકી. પેટીનું દ્વાર ઉઘાડીને કન્યાને કહ્યું—હવે
 તમે! હું એક મહુર્ત સુધી અહીંયાં જળને વિષે ક્રિ-
 ડા કરું છું તેટલો વખત તું પણ જળધિના તટ ઉપર
 ક્રિડા કર. આ પ્રમાણે કહીને તિમિગિલીદેવી ક્રિડા
 કરવા માટે દૂર ગઈ.

હવે ચંદ્રાવતી કન્યા પેટીમાંથી બહાર નીકળીને
 આમતેમ કરે છે તેટલામાં પૂર્વાક્ત રાજકુમારવાળી મં-
 બુષા પવને પ્રેરીત ત્યાં આવી. કન્યાએ કોતુકે કરી
 ઉઘાડી એટલે અંદર વિષમુર્છિત રાજકુમાર સરખા

પુરુષને દીઠા. તરતજ વિપાપહારી મણીએ જડાવ પોતાની અંગુળીગત મુદ્રીકા હતી તે કાઢીને તેના જળ વડે કુમારને સિંચન કર્યું. તેથી કુમાર સચેતન થઈ બેઠા થયો એટલે કુમરીએ પ્રથમ પદ્મમાં આજેબે-લું તેનું રૂપ જોયેલું હોવાથી અનુમાને કરીને એમ નિશ્ચય કર્યો કે—જરૂર આ રત્નદત્ત કુમાર છે. જેની સાથે પિતાએ મારા લગ્ન કરવાનું નિર્ધાર કર્યું છે. આ પ્રમાણે વિચાર કરીને તે કન્યા અત્યંત હર્ષિત થઈ તેમજ કુમાર પણ તેને આળખવાથી બહુજ હર્ષિત થયો. પછી પરસ્પર પોત પોતાની કથા કહી બતાવી અને કન્યાએ પોતાની ચતુરાઈવડ ગણતરી કરીને કહ્યું કે આજેજ આપણે લગ્નનો દિવસ છે. તત્કાળ ગાંધર્વ રીતિએ કરીને તેમણે પરસ્પર પાણી-અહણ કર્યું.

यन्मनोरथशतैरगोचरा यत्स्पृशंति न गिरःकवेरपि
स्वप्नवृत्तिरपियत्र दुर्लभा लीलयैव विदधाति तद्विधिः

“સેંકડો મનોરથ વડે પણ જે અગોચર છે અને કવિની વાણી પણ જેનો સ્પર્શ કરતી નથી તેમજ સ્વપ્નવૃત્તિ પણ જ્યાં દુર્લભ છે તે વિધાત્રા લીલા-માત્રે કરીને કરે છે.”

પછી અનેક જાતિના સમુદ્રના તટ ઉપર પડેલાં આમળાના ફળ જેવડાં મુક્તાફળો અને રત્નો વિગે-રેનો સંગ્રહ કરીને તિમિગિલી દેવીને આવવાનો વખત થવાથી કુંવરીવાળી મંજુષાને વિષે બાંધેલી છે વસ્ત્રની છડાછેડી જેની એવા તે બંને કુમાર અને કુમરી પેઠા અને દ્વારપણ બંધ કર્યું. ક્ષણ વેળા થઈ એટલે તિમિગિલી દેવી આવી અને પેટીનું દ્વાર બં-

ધ દેખીને પુછ્યું “હે વત્સે અંદર છું?” કન્યા બોલી—હે માતા ! સુખેકરીને અંદર રહી છું. ત્યારપછી તે દેવી પૂર્વલી રીતેજ પાછી પેટીને મુખમાં રાખીને જળને વિષે રહી.

અહીંયાં રાવણે સત્તરમા દિવસનો મધ્યાહ્નકાળ વીત્યાપછી નિમિત્તિયાને બોલાવીને કહ્યું કે “મેં ભાવી એવું પણ તે વરકન્યાનું પાણીગ્રહણ થવા દીધું નથી અને તારું વચન અન્યથા થયું છે.” આ પ્રમાણે કહીને સભાની ખાત્રી માટે તરતજ તે તિમિગિત્તી દેવીને બોલાવી અને તેણે સભાના મધ્યમાં મંજુષા મુકી. જેવી તે મંજુષા ઉઘાડી અને અંદર જોયું તો દિવ્ય રૂપવંત ભર્તારે કરીને સહિત અને જેના હસ્ત ઉપર નવીનજ કંકણ બંધન કરેલુ છે એવી તે ચંદ્રાવતી કન્યાને જોઈને રાવણ અત્યંત વિસ્મય પામ્યો. વરકન્યા બનેએ પોત પોતાનું વૃત્તાંત કહી બતાવ્યું. રાવણે તેની વાત સાંભળીને નિશ્ચય કર્યો કે “ભાવી અન્યથા થતુંજ નથી.”

પછી રાવણે નિમિત્તિયાનો સત્કાર કરીને તેને વિસર્જન કર્યો. કલત્ર સંયુક્ત કુમારને રાવણે મોકલેલા વિદ્યાધરોએ તેના પિતાની સમિષે મુક્યો. તેના માતપિતા અને કુટુંબ પરિવાર પરમ આનંદ પામ્યો.

આ પ્રમાણેની કથા કહીને સાધુદત્ત નામે વ્યવહારી જ્યારે મૌન રહ્યો ત્યારે ઉપક્રમવાદી વૃદ્ધદત્ત ઋષિ બોલ્યો કે—તારા કહેવા પ્રમાણે ભાવી હોય તે બનેજ છે એમ કાંઈ એકાંત નથી. ઉપક્રમ જે ઉદ્ધમ તે પણ પ્રમાણ છે. કહ્યું છે કે—

ઉદ્યોગીનં પુરુષ સિંહ મુપૈતિ લક્ષ્મી,
 દૈવં હિ દૈવ મિતિકા પુરુષા વદંતિ;
 દૈવં નિહત્સ કુરુ પૌરુષ માત્મશક્ત્યા,
 યત્રે કૃતે યદિ ન સિદ્ધ્યાતિકોઽત્રદોષઃ

“ઉદ્યોગી એવો પુરુષ સિંહ લક્ષ્મીને પામેછે. દૈવ દૈવ એવુંતો કુત્સિત પુરુષોજ બોલ્યા કરેછે. માટે દૈવ ને ત્યાગ કરીને આત્મશક્તિવડે ઉદ્યમ કરવો. યત્ન કર્યાછતાં પણ જો કાર્ય સિદ્ધિ ન થાય તો પછી અહીં કેને દોષ દેવાનો છે?” “તેવીજ રીતે ઉદ્યમ ઉપર દૃષ્ટાંત સાંભળ” વૃદ્ધદત્તે કહ્યું.

મથુરાનગરીને વિષે હરિખળ નામે રાજાછેઅને બહુ બુદ્ધિ નિધાન સુબુદ્ધિ નામે તેનો મંત્રી છે; અન્યદા સમકાળે એકજ લગ્ને રાજા અને પ્રધાન બંનેને પુત્ર થયા. રાજપુત્રનું હરિદત્ત અને મંત્રીપુત્રનું મતિસાગર નામ પાડયું. પશ્ચિમનગરણુને દિવસે રાત્રીને સમયે વ્યંતરી સદૃશ આકારવાળી કોઈક સ્ત્રીને પોતાના ઘર થી નીકળતી દેખીને મંત્રીએ કોઈ પ્રકારાંતરથી તેને હસ્તવડે પકડી રાખીને કહ્યું “ભદ્રે! તું કોણ છે?” તે બોલી“હું મંત્રી ! વિધિ એવા પ્રસિદ્ધ નામ વાળી વ્યંતરી દેવી છું છું. અને બંને કુમારોના કપાળને વિષે અક્ષર લખવા સારૂ અહીંઆ આવી હતી. તે અક્ષરલખીને હવે જઈ છું”. મંત્રીએ પુછ્યું—“ત્યારે તમે શું લખ્યું તે કહો ?” તે બોલી—“આ રાજપુત્ર આખેટક કર્મનો કરનારો થશે અને પ્રતિદિવસે સુખ આદિ એકજ જીવની પ્રાપ્તિ તેને થશે. આ પ્રમાણે રાજપુત્રના લલાટમાં લખ્યું છે. આ મંત્રી

પુત્ર કાષ્ટ વહન કરનારો થશે. અને દરરોજ એકજ કાષ્ટનો ભારો તેને પ્રાપ્ત થશે. આ પ્રમાણે મંત્રી પુત્રના લલાટે મેં લખ્યું છે.” વ્યંતરીએ આ પ્રમાણે કહ્યા પછી મંત્રી બોલ્યો—હું વિધાત્રા ! તેં આ બંનેના કુળને અનુચિત એવું કેમ લખ્યું ? વિધાત્રા બોલી હું મંત્રી ! એવાજ પ્રકારની એ બંનેની ભવિતવ્યતા છે જે કે કોઈનાથી ઉદ્ધાન કરી શકાય તેમ નથી. મંત્રી બોલ્યો—“હું દેવી ! જો તેમજ છે તો મારા બુદ્ધિ બળે કરીને જે તેં લખ્યું છે તે બધું અન્યથા કરીશ એવી હું પ્રતિજ્ઞા કરું છું. હવે તારી પ્રતિજ્ઞાનો નિર્વાહ કરવા માટે સંપૂર્ણ પ્રયત્ન કરવો અને જે પ્રમાણે તેં એ બંનેના ભાળને વિષે લખ્યું છે તે પ્રમાણે પ્રતિદિન તેને પ્રાપ્ત થાય તેમ કરવું. જો તું ભૂષ્ટ પ્રતિજ્ઞા થઈશ તો તારી હાંસી થશે.”

મંત્રીએ આવાં ચાનક ચડે તેવાં વચનો કહેવાથી “ધાન્યના કીડા જેવો મનુષ્ય માત્ર તું શું કરી શકવાનો છે ?” એમ બોલીને વિધિ અદૃશ્ય થઈ. મંત્રી પણ તેના વચન સંભારતો અને પોતાના ઇષ્ટ દેવતાનું સ્મરણ કરતો નિદ્રાવશ થયો. અનુક્રમે કેટલાએક દિવસો વ્યતિક્રમ્યા.

એકદા તે નગરીની ઉપર સીમાનો કોઈ રાજા પોતાનું સૈન્ય લઈને ચઢી આવ્યો. હરિબળ રાજાએ સૈન્ય સહીત તેની સામા જઈને અનેક પ્રકારનું યુદ્ધ કર્યું. પરંતુ છેવટે તે હાર્યો અને પ્રાણ તજ્યા. વૈરીઓએ નગર ગ્રહણ કર્યું. તેવે સમયે અવસર પામીને હરિદત્ત અને મતિસાગર બંને રાજપુત્ર અને મંત્રીપુત્ર નગરમાંથી નીકળીને ભાગ્યા. પૃથ્વી

પર ભ્રમણ કરતાં અને ભિક્ષા વડે નિર્વાહ કરતા અનુક્રમે લક્ષ્મીપુર નગરે આવ્યા. રાજપુત્ર કોઈ પાર-
ધિને ઘેર ગયો અને તેનો સેવક થયો. કેટલાક દિવસ
આ ખેટક કર્મ કરતાં કરતાં પોતે એક જુદી કુટીર
કરીને રહ્યો.

મંત્રીપુત્ર પણ કાષ્ટનો ભારો વનમાંથી લાવી
વેચીને પોતાનો નિર્વાહ કરવા લાગ્યો. “વિધાત્રાના
અક્ષર કેમ નિષ્ફળ થાય ?”

આરોહિતું ગિરિશિખરં સમુલ્લંઘ્ય યાતુપાતાલં
વિધિ લિખિતાક્ષરમાલં ફલતિ કપાલનં ભૂપાલઃ ॥

“મોટા પર્વતોના શિખરો ઉપર આરોહણ કરો
અથવા તેનું ઉલ્લંઘન કરીને પાતાળમાં જાઓ તો-
પણ વિધાત્રાના લખેલા અક્ષરોની શ્રેણી ચુકત જે
કપાળ છે તે સર્વત્ર ફળે છે પરંતુ મોટા ભુપાળ કાં-
ઈ ફળતો નથી અર્થાત્ તેનું ધાર્યું નિષ્ફળ થાય છે.

અહીંયાં સુષુદ્ધિ મંત્રી પોતાનો સ્વામી મરણ
પામવાથી અને પોતાનું નગર શત્રુ વર્ગના રાજાએ
ગ્રહણ કરવાથી પોતે તે નગરનો ત્યાગ કરી અન્ય
દેશમાં ભ્રમણ કરતો અનુક્રમે તેજ નગરે આવ્યો
અને પોતાના પુત્રને કાષ્ટનો ભારો વહન કરતો દી-
ઠો; પુછ્યું “હે પુત્ર ! આ શું ?” તે બોલ્યો “ હે
તાત ! પ્રભાત થાય કે તરત વનમાં જાઉં છું ત્યાં
જઈને એક ઘડી, એક પહોર કે આખો દિવસ મે-
હેનત કરું છું તોપણ એક લાકડાનો ભારોજ મળી
શકે છે. વધારે મળતાં નથી. અને એવી રીતે દરરોજ

નિર્વાહ કરું છું” મંત્રી પોતાની બુદ્ધિએ વિચાર કરીને વિધિ વિલસીત કાર્ય અન્યથા કરવા માટે બોલ્યો “હું વત્સ ! જે વનને વિષે તને ચંદનનાં કાષ્ટ મળે તો તેજ તારે ગ્રહણ કરવાં. બીજું કોઈ જાતનું કાષ્ટ તારે લેવું નહીં. કદી ચંદનનાં કાષ્ટ ન મળે તો તારે તે દિવસે લાંઘણ કરવી.” તેણે તે પ્રમાણે કબુલ કર્યું.

ત્યારપછી રાજપુત્રને મલ્યો. અને તેની હકીકત પુછ્યા પછી તેને કહ્યું કે “હું વત્સ ! જે અખેટકને વિષે તારા પાસમાં મહા ઊજવળ અને શ્રેષ્ઠ હસ્તિ આવે તો તેનેજ તારે બાંધી લેવો પણ મૃગાદિ બીજા પશુ આવે તેને તારે ગ્રહણ કરવા નહી” તેણે પણ તે પ્રમાણે કબુલ કર્યું. અને જણાવે તે પ્રમાણેજ વર્તતા સંધ્યા થવા આવી. ભુખને સહન કરીને મંત્રી પુત્રે ચંદન કાષ્ટ શિવાય બીજા કાષ્ટ બીલકુલ ગ્રહણ કર્યા નહીં અને રાજ પુત્રે હસ્તિ શિવાય બીજા પશુને ગ્રહણ કર્યા નહીં. આ પ્રમાણે દેખીને વિધિ જે વ્યંતર દેવી તેણે પોતાની પ્રતિજ્ઞા પૂર્ણ કરવા માટે દેવ શક્તિ વડે મંત્રીપુત્રને ચંદનના કાષ્ટનો ભારો તત્કાળ લાવી દીધો અને રાજ પુત્રના પાસામાં એક મહાન્મત્ત ગજને પાડ્યો. તે બંને જણાએ નગરમાં જઈને પોત પોતાની વસ્તુ વેચીને બહુ દ્રવ્ય ઉપાર્જન કર્યું. એ પ્રમાણે નિરતર કરવા લાગ્યા અનુક્રમે મોટી રિધિવાંત થયા. મંત્રીપુત્રે ચંદનનાં કાષ્ટો વેચી વેચીને કોડો સોનેયા એકઠા કર્યા અને રાજપુત્રે કેટલેક કાળે એક હજાર હસ્તિઓ એકઠા કર્યા.

ત્યાર પછી મંત્રીની બુદ્ધિ વડે મંત્રી પુત્રના દ્રવ્ય-
થી અને રાજપુત્રના ગજ સૈન્યથી અલંકૃત થઇને
પોતાને નગરે આવ્યા. અને વૈરી રાજાને જીતીને હ-
રિદત્તને રાજ્યે બેસાડ્યો. અનુક્રમે મંત્રી પુત્ર અને રા-
જપુત્ર બંને પરમ સુખના ભોગવનારા થયા.

વૃદ્ધદત્ત કહે છે કે હે બંધુ! આ પ્રમાણે સુબુદ્ધિ
મંત્રીએ પોતાની બુદ્ધિએ કરીને વિધાત્રાના લેખ
પણ ફેરવ્યા તેથીજ કહેવાય છે કે—

उद्योगिनं पुरुष सिंहमुपैतिलक्ष्मी

જેમ સુબુદ્ધિ મંત્રીએ પોતાના ઊંઘમનું રૂળ મે-
ળવ્યું તેમ હે બંધુ! હું પણ મારા ઊંઘમનું રૂળ
મેળવીશ. આ પ્રમાણે કહીને ખર, ઊંટ, બળદો, ક-
રભો અને શકટાદિકનો મોટો સાથ મેળવીને વૃદ્ધદ-
ત્ત શ્રેષ્ઠિ કાંપીદય પુરે આવ્યો અને પોતાના ક્રીયા-
ણાના કથ વિક્રયને વિષે પોતાના આમ્રજનોને જોડી
દઇને પોતે ત્રિવિક્રમ શેડને ઘરે ગયો અને પોતાની
મૌક્તિક તથા પ્રવાળાદિ પ્રધાન વસ્તુઓ તેની નજરે
પડે તેમ કર્યું. એટલે તરતજ ત્રિવિક્રમ શેડે સન્મુખ
જઇને આદર સત્કાર સારી રીતે કર્યો. વિનય વડે
પોતાને હાથે લેતે આસન્ન નાખીને બેસાડ્યા અને
કહ્યું કે તમારે પ્રયાણ સમય પર્યંત આજ ઘરને વિષે
કુટુંબ ધૃત્તિએ કરીને રહેવું.

एहागच्छसमाविशासनमिदं प्रीतोस्मिते दर्शनात्
का वार्त्ता पुरे दुर्बलोसिचकथं कस्माच्चिराद्द्रव्यसे

इत्येवं गृहमागतं प्रणयिनं येभाषयंसादरात्
तेषां युक्तमशंकितेन मनसा गंतुं गृहे सर्वथा.

“અહીં આવો, આ આસન ઉપર બેસો, તમારા દર્શનથી પ્રીતિ ઉત્પન્ન થાય છે. શું, નગર વાર્તા છે? કેમ દુર્લભ દેખાઓ છો! કેમ બહુ દિવસે દેખાણુ? આ પ્રમાણે ઘરે આવનાર સ્નેહીને જે આદર પુર્વક કહે છે (પુછે છે) તેનાજ ઘરને વિષે અશંકિત મને કરીને નિરંતર જવું ચોજ્ય છે. અર્થાત આ દરાતિથ્ય શિવાયના ઘરને વિષે જવું ચોજ્ય નથી.

વૃદ્ધદત્તે પણ તેના આગ્રહવડે કરીને તેનેજ ઘરે ભોજન, અશન, શયનાદિક કરવાનું સ્વીકાર્યું. અનુક્રમે તેને ઘરે રહેતાં થકાં વસ્ત્રાભરણ વિગેરે અપૂર્વ વસ્તુના દાને કરીને ત્રિવિક્રમની પત્ની, તેના પુત્ર પુત્રી તથા તેના દાસ દાસી વિગેરે સમસ્ત પરિવારને તેણે સારી રીતે પ્રસન્નતા પમાડ્યો અને સગર્ભા પુષ્પશ્રી નામની તેની દાસીને તો વિશેષે ખુશી રાખી. આ પ્રમાણે નિરંતર સન્માન દાનાદિકે કરીને સુખ પામીને ચાર માસ ત્યાં રહ્યો. બંનેને પરસ્પર દૃઢ પ્રીતિનું બંધન થયું.

હવે કય વિક્રય કરી રહીને તૈયારી થવાથી પોતાને નગરે જવાની ઈચ્છાવાળા વૃદ્ધદત્ત શેઠ ત્રિવિક્રમશેઠની રજા માગી. ત્યારે તેણે કહ્યું કે—

मागाइत्यप्यमंगलं व्रजइति स्नेहेन हीनं वच

स्तिष्ठेति प्रभुता यथारुचि कुरुत्वं साप्युदासीनता

તત્કિંસાંપ્રતમાચરામિભવતઃસ્વેચ્છોપચારંવચઃ
સ્મર્ત્તવ્યાવયમાદરેણ ભવતાયાવત્પુનર્દર્શનં. ।

“ ‘ન જાઓ’ એમ કહું તો તે અપમંગળીક થાય,
‘જાઓ’ એમ કહું તો તે સ્નેહહીન વચન કહેવાય,
‘રહો’ એમ કહું તો તેમાં મારી પ્રભુતા ઠરે, ‘ત-
મારી મરજી પ્રમાણે કરો’ એમ કહું તો તે ઉદાસી-
નતા ગણાય તેથી એવું શું છે કે જે હું હમણા બોલું.
માટે તમારી ઈચ્છા પ્રમાણે વચન જાણવું પરંતુ
જ્યાં સુધી તમારું પુનર્દર્શન થાય ત્યાં સુધી તમારે
અમને આદર પૂર્વક સંભારવા.”

યુયંસ્થાંનગરીં ગૃહોતર મિવંપ્રાપ્તંપ્રયાણોન્મુખા
વર્ત્તધ્વેશ્વરથોદ્ગોપુરુચિરંયદ્ભૂરિરત્નેષુવા
ઉત્કૃષ્ટાનિચયાનિભૂપણકૃતેવસ્ત્રેષુવાન્યત્તથા
યત્કિંચિત્કાતિચિદ્દિનસ્મરણકૃદ્ગ્રહ્ણીત્મત્તુષ્ટયે. ।

“ ત્રીવિક્રમ શ્રેષ્ઠી વૃદ્ધદત્તને કહે છે કે—તમે ગૃહાં-
તરની પેઠે પોતાની નગરીએ જવાના પ્રયાણને માટે
તૈયાર થયાછો તો અહીંયાં મારે ત્યાંથી રથ, ઉંટ
અને ગાયોમાંથી જે પ્રીય લાગે તે પશુ, અથવા
રત્નોને વિષેથી, ઉત્કૃષ્ટ એવાં જે ભૂષણો છે તેમાંથી
અને બીજાં વસ્ત્રાદિકમાંથી જે કંઈ પ્રીય લાગે તે
થોડું પણ કેટલાએક દિવસના સ્મરણને માટે તેમ-
જ મારી પ્રસન્નતાને માટે તમે ગ્રહણ કરો ”

વૃદ્ધદત્ત બોલ્યો—હું મિત્ર ! જે મારે ધરે છે તે
બધું તમારી તુષ્ટીને અર્પેજ છે. માટે કૃપાપત્રોએ

કરીનેજ નિરંતર મને કૃતાર્થ કરવો. તથાપિ જો ત-
મારો બહુ આગ્રહ હોયતો આ વિચક્ષણ અને ચિ-
ત્તજ એવી પુષ્પશી નામે જે તમારી દાસી છે તેને
માર્ગને વિષે અન્નપાક અને સ્નાન કરાવવાને વિષે
નિપુણ હોવાથી સાથે આપો. હું પોતાને નગરે પ-
હોઆ પછી તરતજ પાછી મોકલી દઇશ. ત્રિવિક્રમ
શેઠનિ વડદાક્ષિણ્ય પણાથી ના કહી શક્યો નહોં
તેથી બોલ્યો કે “હુપૂજ્ય! આ દાસીને તમારી સાથે
મોકલું છું પરંતુ તે મારો વિરહ શહી શકે તેમ ન-
થી માટે તેને તરતજ તમે પાછી મોકલીદેજો ” આ
પ્રમાણે કહીને દાસીને તેની સાથે મોકલી.

હવે વૃદ્ધદત્ત તે દાસીની સાથે રથાધિરૂઠ થઈને
આલ્યો. અન્યદા ઉજ્જયિની નગરીની સમિપે આ-
વ્યા એટલે પાપ કર્મની ઈચ્છાથી પોતે સાથની પા-
છળ રહ્યો. જ્યારે સાથ બહુ દુર ગયો અને ચારે બા-
જુ કોઈ પણ મનુષ્ય દેખવામાં ન આવ્યો ત્યારે નિ-
ર્જન સ્થાનકે તે પાપીષ્ઠ શેઠ તે દાસીને રથ ઉપરથી
અકસ્માત જમીન ઉપર પાડી દીધી અને પોતાના
પગ વડે કરીને તેના ઉદરનું અત્યંત મર્દન કરી ધા-
સનો રોધ કરીને તેને મરણ પમાડી. પછી રાજનિ-
ગ્રહના ભવથી વ્યાકુળ થઈને શિષ્યપણે આગળ આ-
લ્યો અને સાથની ભેળો થઈ ગયો એટલે કોઈ પુ-
રૂષે પુછ્યું કે—તમે પાછળ કેમ રહ્યા હતા? શેઠ
બોલ્યો કે “ મારી સાથે હતી તે દાસી શરીર ચિં-
તાનો મિષ કરીને ગઈ હતી તેને આવતાં બહુ વિ-
ભ્રમ થવાથી મેં બહુ સ્થાનકે જોઈ, પરંતુ તેનો કો-

ધ પણ સ્થાનકે પત્તો લાગ્યો નહીં ” આ પ્રમાણે તે દુષ્ટ કર્મના કરનાર શેઠ સર્વે લોકોને મિથ્યા ઉત્તર દઈને સમજાવ્યા. અને પત્રદ્વારા ત્રિવિક્રમ શેઠને પણ તેવા ખબર આપ્યા.

હવે વૃદ્ધદત્ત શ્રેષ્ઠી પોતાના વૈરીનો વિનાશ કરીને હર્ષવંત થયો થકો પોતાની નગરીએ આવ્યો. અનુક્રમે તેની કૌતુકદેવી નામે સાર્યાને તિલોતમા નામે એક પુત્રી પ્રસવી અને ૬૪ કળાને વિષે કુશળ થઈ. અહીંઆં ઉજ્જયિની સમીપના માર્ગને વિષે જ્યાં પુષ્પશ્રીદાસી-વૃદ્ધદત્ત શ્રેષ્ઠીએ જેને મૃત્યુ પમાડી છે તે-પડેલી છે તે તરફ દ્રષ્ટી કરીએ છીએ તો જે વખતે તે પાપીષ્ઠ શેઠ દાસીના ઉદરનું મર્દન કરીને તેને મૃત્યુ પમાડી છે તે વખતેજ તેના ઉદરમાંથી ગર્ભ-સજીવન પણામાંજ-બહાર નીકળી પડ્યો છે અને તરફડીઆં મારે છે. તેવા સમયમાં ઉજ્જયિનીની રહેનારી કોઈ વૃદ્ધાકાર્ય મીસે આમાંતર જાય છે. તેની દ્રષ્ટી તે દાસી તથા બાળકની ઉપર પડી. તે વૃદ્ધાની સાથે બીજી પણ ત્રણ ચતુર સ્ત્રીઓ છે તે સૌ દાસી અને બાળક જ્યાં પડેલાં છે ત્યાં સમીપમાં આવ્યાં. બાળકને સજીવનપણે દેખીને વૃદ્ધા બોલી કે- “ હા ઇતિખેદ! વિકાર છે! આ કર્મ કોઈ કર્મ ચંડાળે કરેલું જણાય છે. આ પ્રમદાને મૃત્યુ પમાડવાનું કર્મ કોઈ ચોર લોકોનું નથી કેમકે તેના શરીર પરનાં આભરણો જેમનાં તેમજ રહેલાં છે. શાસ્ત્રમાં અનાથ ચૈત્યનો ઉદ્ધાર કરવાનું અને અનાથ બાળકનું રક્ષણ કરવાનું મહત્પુણ્ય કહેલું છે તેથી હું આ બાળકને પુત્રની પ્રમાણે પાળીશ. ” આ પ્રમાણે

કહીને દાસીના અંગ ઉપરથી આભરણો ઉતારી તેની એક ગાંસડી બાંધી બાળકને સાથે લઇને પોતે ઉજ્જયિનીમાં આવી. આવતાં તરતજ પ્રથમ રાજાની સમિપે ગઈ અને સમસ્ત વૃતાંત નિવેદન કર્યો. રાજાએ કહ્યું “હું વૃદ્ધા ! તારે આ બાળકનું મારા પુત્રની પેઠે પાલન કરવું અને તેનું સમગ્ર સ્વરૂપ અવસરે અવસરે મને કહી જવું” આ પ્રમાણે કહીને રાજાએ દાસીના મૃત શરીરને અગ્નિ સંસ્કાર કરાવ્યો અને બાળકનું મહોટા મહોચ્છવ પૂર્વક ‘અંપક’ નામ દીધું તેની સર્વે ચિંતા રાજા પોતે કરવા લાગ્યો.

રાજાએ મોટા મહોચ્છવ યુક્ત નિશાળ ગરણુ કરીને તેને યોગ્ય ઉમરે લેખશાળામાં ભણવા મોકલ્યો. સ્વરૂપ દિવસોમાંજ પૂર્વ પૂણ્યના પ્રભાવથી સર્વે કળાને વિષે કુશળ થયો. અન્યદા લેખકશાળાને વિષે યુક્તિ પ્રયુક્તિ ચલાવીને પરીક્ષાને વખતે અંપકે સર્વે લેખશાળકો (નીશાળીઆઓ)ને જીતી લીધા. તેથી રોષવંત થયેલા બધા નીશાળીઆઓ તેની સાથે કળહ કરવા લાગ્યા અને બોલ્યા કે “રેનિઃપિતૃક ! (પીતાવિનાના) ફોગટ ગર્વ શેનો ધારણ કરેછે ?” આ વચન સાંભળીને પોતાના મનમાં કાંઈક ખીન્ન થયો. તત્કાળ પોતાને મંદીરે આવ્યો અને પોતાની જનની (વૃદ્ધા) પ્રત્યે પુછ્યું—“ હું માતા ! મારા પિતાનું નામ શું ?” આ પ્રશ્નને સાંભળીને વૃદ્ધાએ તેનું જે સ્વરૂપ પોતે જાણતી હતી તે બધું યથાર્થ રીતે કહી સંભળાવ્યું.

અનુક્રમે ચંપક ચૌવનાવસ્થાને પ્રાપ્ત થયો. રા-
જના આદેશથી ક્યવિક્ય કરતાં થોડાજ દિવસોમાં
ચૌદ કોટી સુવર્ણ દ્રવ્ય ઉપાર્જન કર્યું. ચંપકના ગુણ-
વડે આકર્ષિત થયેલા સર્વે વ્યવહારીઆઓ તેના
મિત્ર થઈ ગયા. અન્યદા કોઈ મિત્ર વ્યવહારીના
પુત્રનાં લગ્ન ચંપાનગરીની સમિપતા કોઈ ગામમાં
થવાનાં હોવાથી તે વ્યવહારી પોતાના પુત્રની જા-
નમાં ચંપકને આગ્રહ કરીને લઈ ગયો. કન્યાના
પિતાએ પણ મિત્રાઈ દાવાથી વૃદ્ધદત્ત શ્રેષ્ઠીને તેડા-
વેલો, જેથી તે પણ ત્યાં આવ્યો હતો. પાણીચહુણ
મહોચ્છવ નિર્વિઘ્ને સમાપ્ત થયા પછી કન્યાના પિ-
તાએ આગ્રહ પૂર્વક જાનને રાખી અને તે સાથે
વૃદ્ધદત્ત શ્રેષ્ઠી વીગરે પોતાના મિત્રવર્ગને પણ રોક્યો.

એક દિવસ નગરની બહાર વાવની ઉપર દંતવા-
વન કરવાને માટે બંધા વ્યવહારીઓ બેઠેલાછે તેવામાં
વૃદ્ધદત્તશ્રેષ્ઠીએ ચંપકને દીઠો. વીચારવા લાગ્યો કે
‘આ દેવકુમાર સદૃશ કોણુછે?’ પછી તે બંને જણ
એકઠા મળ્યા અને પરસ્પર ગીત કાવ્યાદિક ગાળી
કરવા લાગ્યા. વૃદ્ધદત્ત તેનું ચાતુર્ય, રૂપ અને સૌ-
ભાગ્ય જોઈને બહુજ ખુશી થયો અને વિચાર્યું કે
જે આ ઉત્તમ પુરૂષ મારી પુત્રીનો વર થાયતો શ્રેષ્ઠ.
માટે તેનું કુળ, નામ, વશ તથા સ્થાનાદિક પુછી
જોડીં. આ પ્રમાણે વિચારીને તેણે કુળ વિગરે જા-
ણવા સાર પ્રશ્ન કર્યું એટલે ચંપકે પણ જે પ્રમાણે
પોતે વૃદ્ધ પાસેથી જાણ્યું હતું તે પ્રમાણે યથા-
સ્થિત કહી સંભળાવ્યું.

ચંપકનો જન્મ વૃત્તાંત સાંભળીને વૃદ્ધત્ત વિચારવા લાગ્યો કે—“અહો ! તેજ આ પુરૂષ કે જેને દેવીએ મારી લક્ષ્મીનો ભોક્તા કહેલો છે. મેં દાસીના પ્રાણુ હરણ કર્યા તે વખતે ભય વ્યાકુળપણે કરીને માત્ર તેનેજ મારી નાખી પરંતુ ઉદર વિદારણાદિકે કરીને તેના ગર્ભનો વિનાશ ન કર્યો. જેથી સાંપ્રત તે ગર્ભ આવડી ઉભરનો થયો. તોપણ હજી કંઈ બગડી ગયું નથી. જ્યાં સુધી તે ઉજ્જયિનીમાં પહોંચ્યો નથી ત્યાં સુધી તેનો વિનાશ કરવો સાધ્ય છે. જ્યારે તે વિશાળાનગરીએ પહોંચશે ત્યારે પછી ઘણા મિત્રવર્ગથી અને બેસુમાર સંપત્તિ હોવાથી વિનાશને માટે અસાધ્ય થશે; માટે હવે તો જે કરવું તે શિવજ કરવું. વળી મનુષ્યની હત્યાનો દોષ પણ મારે ક્યાં વિચારવાનો છે ? કેમકે પ્રથમ એની માતાની હત્યા તો કરેલીજ છે. તેથી કર્મ ભેળો કર્મ મળી જશે માટે હવે તો કંઈ પ્રકારના કપડે કરીને આને શિવ મારી નાંખું” આ પ્રમાણે વિચાર કરીને ચંપકને કહેછે—હે વત્સ ! તું મારી પાસે રહે, થોડા દિવસમાં તને બહુકોટી સુવર્ણનો લાભ થશે. પછી તું તારી નગરીએ જજે. ઘણી મજાદિક વસ્તુઓનું મૂલ્ય મારા નગરમાં બહુજ ઓછું બેસેછે અને અહીંયાં તેનું બહુ મૂલ્ય ઉપજેછે. તેથી તું મારી નગરીએ જા. હું પત્ર લખી આપું તે જઈને મારા ભાઈને આપજે. તે તને બધી વસ્તુઓ અપાવશે. જે કે અહીં લાવીને વેચતાં હે વત્સ ! એક કોટી સુવર્ણનો લાભ થશે. તેમાં અર્ધ ભાગ તારો અને અર્ધ ભાગ મારો. આ કાર્યમાં તું ‘મને’ સત્ય

પ્રતિજ્ઞાવાન જાણજે. જે હું આ કાર્ય બીજાને સોં-
પુંકું તો તેમાં મને વચના થવાનો ભય રહેછે અને
જે હું પોતે જાણું તો અહીંઆં વિવાહ મહોત્સવ
હોવાથી સજ્જનોને શીસ ચડેછે.”

વૃદ્ધદત્ત શ્રેષ્ઠીનાં આ પ્રમાણેનાં વચનો સાંભળીને
પત્યાસ લક્ષ સ્વર્ણ દ્રવ્યની આશાથી ચંપક હર્ષ
પામ્યો અને બન્ને જણાએ સાથે વૈવાહિક મંડપમાં
જઈને ભોજન કર્યું. ચંપક ચંપાનગરીએ જવાને તૈ-
યાર થયો એટલે વૃદ્ધદત્ત શ્રેષ્ઠીએ પોતાના નાના ભાઈ
સાધુદત્ત ઉપર પત્ર લખી આપ્યો તેમાં લખ્યું કે—
“આ દુરાત્માએ મહાજનની સમક્ષ મારી બહુજ
વિગોવણા કરીછે અને અસત્ય વચનોએ કરીને મારો
તીરસ્કાર કરાવ્યો છે તેમજ મારાં મર્મ પ્રગટ કર્યાછે
તેથી કોઈપણ ઉપાયે કરીને તેને મેં તારી પાસે આ
પત્ર લઈને મોકલ્યો છે તેથી તું આ પત્ર લાવનારને
આપણા ઘરના પાછલા ભાગના અપવરકમાં (ઓર-
ડામાં) લઈ જઈ પ્રચ્છન્નપણે હુણીને કૂવામાં નાખી દે-
જે અને પ્રભાતમાં તેના ખખર મને જણાવવા સાર
નિશાની સાથે કોઈ માણસને મારી પાસે મોકલજે
અથવા તો તું પોતે આવજે” આ પ્રમાણે લખી પ-
ત્રને મુદ્રીત કરીને ચંપકને આપ્યો એટલે ચંપક
બહુ લક્ષ સ્વર્ણના લાભને માટે તત્કાળ ઊત્સુકપણે
ચંપા તરફ ચાલ્યો અને ત્યાં પહોંચી નગરમાં પ્ર-
વેશ કરી વૃદ્ધદત્ત શ્રેષ્ઠીનું ઘર શોધતો શોધતો તેના
ઘર પાસે આવ્યો. અર્થ ઉપરથી ઉતરી સ્વર કર્યો
કે “કોઈ પુરૂષ કાંઈક કાર્યને મિસે કોઈ નગરથી

અહીં આવ્યો છે.”

વૃદ્ધત શ્રેષ્ઠીની ભાર્યા તે વખતે સ્વજનને ઘરે ગયેલી છે અને સાધુદત્ત પણ વિક્રિત વસ્તુની ઉદ્ધરણિકા (ઉધરાણી) ને માટે બજારમાં ગયેલ છે. તેથી કોઈએ જવાબ ન આપ્યો તેમ ધરના અધોભાગમાં કોઈ દેખાયું પણ નહીં એટલે ચંપકે ઘરમાં પ્રવેશ કર્યો. ત્યાં તિલોત્તમા નામે કન્યાને એકલી કંદુત કિડા કરતી તેણે દીઠી. તેની પાસે લાવેલો પત્ર મુક્યો. તિલોત્તમાએ પણ તરતજ તેના રૂપ સૌંદર્યનું અવલોકન કર્યું, પત્ર લીધો અને કહ્યું કે “તમારો અથ અ નીચેની અમારી વાજીશાળામાં બાંધો અને તમે બાહીરના આ સ્થાન મંડપમાં બેસો” ચંપકે તરતજ તેના વિનય તમ્ર વચનોનો સ્વીકાર કર્યો.

હવે ભવિતવ્યતાના યોગથી તેણે એકલીએ તે પત્ર ઊન્મુદ્રીત કર્યો અને વાંચીને વિચારવા લાગી કે— “અહો! પિતાએ આ શું ચંડાળ કર્યોનો પ્રારંભ કર્યો છે. આવા દેવકુમારની જેવા રૂપ અને સૌભાગ્યવાન પુરૂષને શા માટે મારવા સાડ અહીં મોકલ્યો છે! આવો ભાગ્યવાન પુરૂષ જો મારો ભર્તૃ ર થાય તો સાડ” આ પ્રમાણે વિચારીને તેણે એક નવીન પત્ર પોતાના પિતાની સદૃશ અક્ષરોથીજ લખ્યો તેમાં લખ્યું કે “આ ચંપકને આજ સાંજેજ આપણી તિલોત્તમા પરણાવી દેજો” આ પ્રમાણે લખી પૂર્વપત્રને નષ્ટ કરી કૃત્રીમપત્ર બીડી મુદ્રીત કરીને જ્યાં પોતાની માતા હતી ત્યાં પત્ર લઇને ગઈ અને પત્ર આપ્યો. કહ્યું છે કે—

સા સા સંપદતેવુદ્ધિઃ સા મતિ સાચ ભાવનાઃ
સહાયા તાદશાજ્ઞેયા યાદશા ભવિતવ્યતા ॥૧॥

“જેવી ભવિતવ્યતા હોય તેવીજ બુદ્ધિ ઉપજે છે, તેવીજ મતિ થાય છે, તેવીજ ભાવના આવે છે અને સહાયક પણ તેવાજ મળે છે.”

હવે અહીંઆં સાધુદત્ત પણ ચતુર્થ પ્રહરે વૈકાળીક (વાળુ) કરવા સારૂ ઘરે આવ્યો. બહારના આસ્થાનમંડપમાં આવતાં ચંપકે પ્રણામ કર્યો. સાધુદત્તે પુછ્યું એટલે તેણે કહ્યું કે “હું વૃદ્ધદત્તશ્રેષ્ઠીનો પત્ર લઈને આવ્યો છું” સાધુદત્ત સ્નેહપૂર્વક તેને ઘરમાં લઈ ગયો. કૌતુકદેવી પણ ઘરે આવી અને પત્ર વાંચવા સારૂ સાધુદત્તને આવ્યો. જમવાનો સમય થવાથી સર્વે સ્વજનો પણ એકઠા થયા એટલે સૌની સમક્ષ સાધુદત્તે ઊંચે સ્વરે તે પત્ર વાંચ્યો. પત્રની હકીકત જાણીને તથા ચંપકનું રૂપ અને સૌભાગ્ય જોઈને સર્વે સ્વજનો બહુજ હર્ષિત થયા. ચંપક સહીત સર્વે સ્વજનોએ વાળુ કર્યું.

પછી વખત બહુ થોડા હતો છતાં પણ સાધુદત્તે બહુ દ્રવ્યના વ્યયે કરીને વિવાહની સર્વે સામગ્રી તત્કાળ તૈયાર કરી. કૌતુકદેવીએ સ્વજનોને એકઠા કર્યા અને વૃદ્ધદત્તશ્રેષ્ઠીની પુત્રીનો વિવાહ જાણીને પૌરજનો પણ બેસુમાર ત્યાં એકઠા થઈ ગયા. સાધુદત્ત અને કૌતુકદેવીએ મળીને પ્રૌઢ મહોચ્છવપૂર્વક તે બંનેનું (ચંપક અને તિલોત્તમાનું) પાણિગ્રહણ કરાવ્યું.

પ્રભાત થયો એટલે હજારો વધામણીઓ આવવા માંડી. અહીંયાં વૃદ્ધત્તશ્રેષ્ઠી પોતાની ધારેલી કાર્યસિદ્ધિ થયેલી માનતો બહુ હર્ષિત થતો રહેલો છે. અને પોતાના નગરથી (અંપડના મરણની) વધામણી લઇને આવનાર પુરૂષની રાહ જુએ છે. એટલામાં કોઈ અંપાનગરીથી ત્યાં આવેલા પુરૂષે યથાસ્થિત પાણિયહણાદિ વૃતાંત તેને કહી સંભળાવ્યો. આવા નહિં ધારેલા કથને તત્કાળ તેના મસ્તકને વિષે શૂળ ઉત્પન્ન કર્યું હોયની તેમ કોઈપણ સ્થાનકે કિંચિત્ પણ સુખ ન પામવાથી તે એકદમ પોતાને નગરે આવ્યો. પોતાના ઘર પાસે આવીને જુએ છે તો ત્યાં ભોજનને અર્થે આમંત્રણ કરેલા હજારો શ્રેષ્ઠીઓને તથા બેસુમાર પૌરજનોને એકત્ર થયેલા જોયા. આથી તો તેના હૃદયમાં બમણો દાહ ઉત્પન્ન થયો. એટલામાં તો પોતાના ભાઈને આવેલો દેખીને સાધુદત્ત એકદમ સન્મુખ આવ્યો અને પ્રણામપૂર્વક કહ્યું કે “હું વૃદ્ધ બંધુ! તમારા આદેશ પ્રમાણે અમે તત્કાળજ બંધુ કાર્ય કર્યું છે.” વૃદ્ધત્ત શ્રેષ્ઠીએ પોતાના ચિત્તમાં અનિવાર્ય બેદ પામ્યા છતાં અવસર વિચારીને આકારગોપન કરી સાધુદત્તની પ્રશંસા કરી.

વૈવાહિક મહોત્સવ નિવૃત્ત થયો ત્યારે એક દિવસ વૃદ્ધત્ત શ્રેષ્ઠીએ પોતાના ભાઈને બોલાવીને કહ્યું કે “હું ભાઈ! તે વગર વિચાર્યું શું કર્યું?” સાધુદત્તે કહ્યું કે “ભાઈ! અમે તમારા પત્રમાં લખ્યા પ્રમાણેજ કર્યું છે” એમ કહીને તેનો આવેલો લેખ તેના હાથમાં મુક્યો. લેખ વાંચીને વૃદ્ધત્તે પૂર્વજન્મના

પાપી પોતાના આત્માનીજ નિંદા કરી કે જેથી પોતાની વાંછના સફળ ન થઈ.

વિશાળા (ઉજયિની)થી લગ્ન મહોત્સવપર આવેલો સર્વે મિત્રવર્ગ વિવાહ મહોત્સવ સંપૂર્ણ થયે ત્યાંથી વિશાળાએ ગયો અને ચંપકશ્રેષ્ઠીની પાળક માતા (વૃદ્ધા) ને સર્વે વૃતાંત નિવેદન કર્યો. પોતાના પ્રાણુથી વાહાલા પુત્રના લગ્ન મહોત્સવને શ્રવણ કરીને તે બહુજ આનંદીત થઈ અને સમાચાર કેહેનારને હર્ષભેર વધાવ્યો. હવે જેમ ઘણાકાળનો પરિવ્રય હોય અથવા પૂર્વે જાણે કાંઈ ઉપકારજ કરેલો હોય તેમ દિવસાનુદિવસ ચંપકનો સૌભાગ્યાતિશય વૃદ્ધિમાન થવા લાગ્યો. અહીંયાં ચંપાનગરીને વિષે પણ આખા નગરમાં ચંપક સર્વને આનંદ કરનાર થયો.

એકદા નિશીથ સમયે (મધ્યરાત્રીએ) તિલોત્તમા તૃતીય ભૂમિથી (ત્રીજામાળથી) નીચે ઉતરેછે તેવામાં દ્વિતીય ભૂમિના એક અપવરકમાં ધિમે ધિમે કાંઈક વાત થતી તેણે સાંભળી, આશ્ચર્ય પામી કે અહો ! આતો મારા પિતાનો આલાપ છે. થઈ કાન દઈને બરાબર સાંભળતાં તેણે સાંભળ્યું કે “હૈ પ્રિયે ! મારો લખેલો લેખ જે અન્યથા થયો તેમાં મારે વિદાતાનેજ ઓળખો દેવાનો છે અને વિદાતાએજ મને છેતર્યો છે. આ જમાઈ થયો છે તોપણ વંશની અશુદ્ધતાથી મને વૈરિ સદૃશ છે. અને કાળક્રમે તે મારા ધરનો સ્વામી થનારો છે તો તે ઘણુંજ અનિષ્ટ છે. માટે તારે એને ભોજનને વિષે, પાણીને વિષે અથવા બીજી રીતે વિષ (ઝેર) દેવું; પુત્રીનો મોહ ચિત્તમાં ન લાવવો. પુત્રીઓ તો ઘણી થશે કદાપિ

ન થાય તો પણ શું પુત્રીવડે કાંઈ વંશ રહેવાનો છે?"
 આ પ્રમાણેના વૃદ્ધત્ત શ્રેષ્ઠીના વચનો કૌતુકદેવીએ
 અંગીકાર કર્યા. અને તે તિલોત્તમાએ ખરાખરા સાં-
 ભળ્યા. સાંભળીને વજ્રહત થઈ હોયની તેમ પાછી
 વળી અને તૃતીય ભૂમિકાએ જઈને વિચારવા લાગી
 કે "જો આ ગુપ્ત મંત્ર હું પ્રિય સ્વામિને જણાવું
 છું તો તે મારા પિતાને હણશે એવો ભય રહે છે
 અને નથી જણાવતી તો ભક્તિના મૃત્યુનો અવાચ્ય
 ભય છે. અહો! હું આ વખતે મોટી આપત્તિમાં
 આવી પડી છું અને ખરેખરે વ્યાધતટિની (વાધ ને
 નદી) નો ન્યાય થયો છે. હવે શું કરું" આ પ્રમાણે
 વિચાર કરે છે તેટલામાં ઉત્પન્ન થયેલી બુદ્ધિવડે કરીને
 તે પોતાના પ્રાણપતિ પ્રત્યે બોલી "હૈ સ્વામિન!
 નિમિત્તજ્ઞાનના બળેકરીને મેં જાણ્યું છે કે તમને
 બે માસ પર્યંત મહોટી આપત્તિ છે તેથી તમારે
 ત્રણ માસ સુધી આ ઘરને વિષે ભોજન ન કરવું.
 અહીંના સેવક પુરૂષાદિકે આપેલું તાંબુલ કે પાણી
 પણ ન આસ્વાદન કરવું. મિત્રને ઘરે જમવું"
 સંપૂર્ણ વિશ્વાસ હોવાથી પોતાની સ્ત્રીનું કહેલું સર્વે
 તે ચંપકે અંગીકાર કર્યું અને તેજ પ્રમાણે વર્તવા
 લાગ્યો. સંધ્યા સમયે વહેલાંજ ઘરે આવીને ભૂ-
 મિકાએ શયન કરે, દિવસ સારીપઠે ઉઝા પછીજ
 બહાર નીકળે, નગરમધ્યે ઘણાજનોએ પરિવૃત્ત ભમે,
 કોઈનો વિશ્વાસ ન કરે, અને કોઈ બીજાનું કહેલું
 કાંઈપણ માને નહીં તેમ કરે પણ નહીં. હૃદયમાં
 એવોજ સંશય આવ્યો કે આમાં કાંઈક હેતુ હશે. આ
 પ્રમાણે ચંપકશ્રેષ્ઠી સાશંકપણે કાળ નિર્ગમન કરતો હતો.

અન્યદા વૃદ્ધદત્ત શ્રેષ્ઠીએ બહુ દિવસ સુધી ચંપક-
ની મરણ વાર્તા ન સાંભળવાથી પોતાની ભાર્યાને
પુછ્યું “હે પ્રીયે! આ શું?” પતિના આદેશવડે હી
ચર્ધ ગયેલી કૌતુકદેવી બોલી “સ્વામિન! હું શું
કરું! એ જન્માત્તાની હું નિરંતર રાહ જોઉં છું. ત્રણ
કાળ જન્મવા આવવાનો સમય સાચવું છું પરંતુ તે
તો બહારજ રહે છે અને બહારજ જન્મે છે એટલું જ
નહીં પણ આપણા અહીંના માણસોએ આપેલું
પાણી પણ પીતા નથી અને જાણે કોઈ વૈર કરેલો
ક્ષત્રી હોય તેનીપેઠે સત્ત્વ બદ્ધ સુભટોની સાથે પ-
રવરેલો અહીં આવે છે તેમજ તરત તૃતીય ભૂમિએ
જાય છે.” પોતાની પ્રીયાના આવાં વચનો સાંભળીને
‘એના મૃત્યુ માટે બીજો ઉપાય કરવોજ પડશે’
એમ વિચારીને શેઠ પોતાના ભંડાર રક્ષક સુભટોને
બોલાવીને કહ્યું કે “તમારે મારા જન્માઠને ઇજેક્ટરીને
અથવા બજેક્ટરીને હરેક પ્રકારે મારી નાખવો. તમને
દરેકને સો સો સોનૈયા હું આપીશ” તે સુભટોએ
પણ લોભને આધીન થઈને તે વાત પ્રતિપત્ત કરી
અને નિરંતર તેના છળ જોવા લાગ્યા પરંતુ તેઓ
કિંમિત્ પણ છળ ન પામ્યા. એમ કરતાં કરતાં
છ માસ વીતી ગયા.

એકદા રાત્રીએ કોઈ સ્થાનકે નાટક થતું હતું.
ચંપક ભવિતવ્યતાના વશ થકી ત્યાં બહુ રાત્રી સુધી
રહ્યો અને શેવક પુરૂષો તથા સુભટો પણ સર્વે વિધિ
વશાત્ પોતપોતાને ધરે જતા રહ્યા. મધ્યરાત્રીએ
ચંપક એકાકીપણે પોતાને ધરે આવ્યો. પોતાના ધ-
રમાં પ્રવેશ કરે છે એટલામાં પ્રતોળી મધ્યે (દરવા-

જામાં) શિલાની ઉપર પ્રાહુણાઓને ચોગ્ય ઘણી સધ્યાઓ તૈયાર પાથરેલી દીઠી એટલે વિચારવા લાગ્યો કે અહીંજ સુધ્ધ જાડી, કેમકે અત્યારે મધ્ય રાત્રીએ કલકલ શબ્દો કરીને દ્વાર ઉઘડાવવા તે કાંઈ દીક નથી. આ પ્રમાણે વિચારીને ત્યાંજ એક સ-
 વ્યાની ઉપર સુખ નીદ્રાવડે તેણે શયન કર્યું. હવે પેલા ભંડાર રક્ષક સુભટો તેને ત્યાં સુતો દેખી, પરિપૂર્ણ છળ પામીને એકદમ ખડ્ગ ઉગામી તેને મારવાને ઉદ્યુક્ત થયા. પરંતુ ભાગ્યવશાત્ તેઓ બધા મનમાં ચિંતવવા લાગ્યા કે “સ્વામીએ આપણને આદેશ કર્યા બહુ દિવસો થઈ ગયા છે તેથી કદી સંપ્રતિ તેમનું ચિત્ત ફરી ગયું હોય એવી શંકા રહે છે કેમકે તેમણે ફરીને આપણને કોઈ વખત કહ્યું નથી માટે ચાલો આપણે તેમની પાસે જઈને ફરીને પુછી આવીએ. આતો અહીં આપણી પાસે નજીકજ આજે સુતેલ છે તેથી હવે ક્યાં જવાનો છે પણ આ-
 પણે સાહસ કરીએ તો અવિચારી ઠરીએ માટે તેમ ન થાઓ” આ પ્રમાણે વિચારી તેઓ બધા એકઠા થઈને શેઠની પાસે પુછવા ગયા. એટલે શેઠે તો એક-
 દમ કહ્યું કે “અહો મેતો સો વાર તમને આદેશ આપ્યો છે માટે જાઓ અને તત્કાળ તેનો વિનાશ કરો આવા કાર્યમાં વિલંબ શોકરવો” આવાં તેના વચનો સાંભળી માન્ય કરીને શેવક પુરૂષો જેવા ચં-
 પકના શયન સ્થાનકે આવે છે તેટલામાં તો પૂર્વ-
 જન્મના પરમસ્વજન તૂલ્ય મત્કુણો (માંકુણો)
 તેણે એને બહુજ વ્યથા પમાડી એટલે તે કાયર થઈ તત્કાળ ત્યાંથી ઉઠી નજીકના કોઈ મિત્રના ઘરમાં જઈને તેની ચંદ્રશાળાને વિષે સુધ્ધ ગયો.

સુભટ પુરૂષો ચંપકને ત્યાં ન દેખવાથી અત્યંત
 આકુળવ્યાકુળ થઈ ગયા. હાથમાં આવેલું ભક્ષ જતું
 રહ્યું એટલે તેઓ તેને બહાર ગયેલ જાણીને જ્યાં
 ત્યાંથી શોધી લાવી તેને મૃત્યુ પમાડવાની ઇચ્છાથી
 બહારની શાળાદિકને વિષે શોધ કરવા સારૂ ચાલ્યા.
 હવે તેજ અવસરે વૃદ્ધદત્ત શ્રેષ્ઠી ચંપકના મરણનો
 ઉપાય પોતાની દૃષ્ટિએ જોવાના દુષ્ટ અધ્યવસાયથી
 તેમજ એ કાર્યમાં બીલકુલ વિલંબ ન થવા દેવાના
 હેતુથી પોતે સ્વયમેવ ઉઠીને બહાર આવ્યો ત્યાંતો
 માત્ર ખાલી સચ્યાજ દીઠા. નથી ચંપક કે નથી
 સુભટો. વિચારવા લાગ્યો કે શું મારો વૈરી જતો
 રહ્યો હશે કે શું મારા સુભટો તેનો વિનાશ કરીને
 બહાર નાખી દેવા સારૂ ગયા હશે. આ પ્રમાણેની
 ચિંતાવડે વ્યાકુળ થતો થતો ત્યાં પાસેનીજ એક
 રિક્ત (ખાલી) સચ્યાની ઉપર મુખ ઢાંકીને સુઈ
 ગયો. એટલામાં તો પેલા સુભટો ચંપકરૂપ વૈરીનો
 શોધ કરીને કોઈ સ્થાનકે પત્તો ન લાગવાથી પાછા
 વળ્યા અને અંદર આવીને પાછા સચ્યા તરફ દૃષ્ટી
 કરેછે તો એક પુરૂષને સુતેલ દીઠા એટલે તરતજ
 વૃદ્ધદત્ત શ્રેષ્ઠા જે કે આખા શરીરની ઉપર વસ્ત્રનું
 આચ્છાદન કરીને સુતેલો છે તેને જામાતા (ચં-
 પક) ની ભ્રાંતિવડે સમકાળે સર્વે સુભટોએ પોત-
 પોતાના શસ્ત્ર પ્રહારવડે પ્રાણ રહીત કરી નાખ્યો.
 પછી પ્રતોળીની બહારના રૂપને વિષે શસ્ત્ર પ્રહાર
 વડે નીકળતા રૂધીરથી સીંચાયેલા તેના શરીરને ત-
 ત્કાળ નાખી દીધું. અને સંપૂર્ણ દ્રવ્ય પ્રાપ્તિની આ-

શાવડે -હૃદયમાં -હૃદયેતિ થઈ, પોતાના આત્માને કૃત્ય કૃત્ય માનતા પોતપોતાને સ્થાનકે ગયા.

જ્યારે પ્રભાત કાળ થયો ત્યારે તે સુભટો ઠરાવેલું દ્રવ્ય લેવા માટે અને વધામણી ખાવા સારૂ વૃદ્ધદત્ત શ્રેષ્ઠીની પાસે આવતા હતા. માર્ગમાં પેલા કૂંપની અંદર રાત્રે ક્ષેપન કરેલું શરીર જળની ઉપર તરતું જોઈને સર્વે સુભટોએ તે તરફ દૃષ્ટિ કરી. જ્યારે બરાબર આળખાણ પડી ત્યારે તે વૃદ્ધદત્તનું જ શરીર જાણીને તે સુભટો રૂઢન કરવા લાગ્યા. પછી તે પાતક કારક પુરૂષો પોતાનું ચાંડાળ કર્મ લોહીની પાસે કહેવા લાગ્યા અને પોતાના આત્માને નિંદવા લાગ્યા. લોહીએ પણ વૃદ્ધદત્ત શ્રેષ્ઠીની બહુજ નિભૂંચના કરી.

પોતાના વૃદ્ધ બંધુના અકસ્માત મૃત્યુથી અત્યંત શોકાર્ત્ત થયેલા શ્રેષ્ઠીનો લઘુ ભ્રાતા સાધુદત્ત પણ છાતીકુટીને તેજ દીવસે મરણ પામ્યો. એટલે તેના સ્વજનવર્ગે તે બન્નેનું 'ઉદ્ધેદહી' કૃત્ય એક સાથે કર્યું અને તેના અપકૃત્યથી શેષકાળમાં તેઓ શોકમુક્ત થયા. પછી કુળદેવતાના વચને કરીને વૃદ્ધદત્ત શ્રેષ્ઠીના ૯૬ કોટી સુવર્ણ દ્રવ્યના સ્વામી તરીકે અપકની સ્થાપના કરી અને સઘળું દ્રવ્ય તેને સ્વાધીન કર્યું. અપક પણ વિશાળાપૂરીથી પોતાની માતા તુલ્ય વૃદ્ધાને તથા પૂર્વોપાર્જિત ૧૪ કોટી સુવર્ણ દ્રવ્યને અપાનગરીમાં લાવીને સંસાર સુખને અનુભવવા લાગ્યો. અનુક્રમે વ્યવસાયાદિકને વિષે અપક સર્વથી શ્રેષ્ઠ પ્રોઠ વ્યવહારી થયો.

અપકશ્રેષ્ઠીને પૂર્વ પૂજ્યના અનુભાવથી આ પ્રમાણે શિદ્ધિ પ્રાપ્ત થઈ. ૯૬ સુવર્ણ કોટી ભંડારને

વિષે, ૯૬ સુવર્ણ કોટી વ્યવસાયને વિષે અને ૯૬ સુવર્ણ કોટી વ્યાજને વિષે. એક હજાર યાનપાત્ર, એક હજાર શકટ, એક હજાર ઘર જેમાં ઘણા સાત સાત ભૂમિકાવાળાં, એક હજાર હાટ, એક હજાર ભાંડશાળા (વખાર), ૫૦૦ હાથી, ૫૦૦૦ અશ્વ જાતવંત, ૫૦૦ સુભટો નિત્ય પાસે રહેનારા (અંગરક્ષક), ૫૦૦૦૦ બીજા સુભટો, ૧૦૦૦ કરભ (ઉંટ), એક લક્ષ બળદ, ૧૦૦૦૦ પોઠીયા, ૧૦૦ ગોકળ જે દરેકમાં દસ દસ હજાર ગાયો, અને ૧૦૦૦૦ શેવક વ્યવહારી. આ પ્રમાણેની તેની રિદ્ધિ થઈ.

નિરંતર લક્ષ સુવર્ણના વ્યયે કરીને તેનો અંતભોગ થવા લાગ્યો અને દરરોજ દશ લક્ષ સુવર્ણનું દીન અને અનાથજનોને કરૂણાદાન દેવા લાગ્યો. જૈનમુનિના સંસર્ગ થકી પરમાર્હત્ (શ્રાવક) થયો. નિરંતર ત્રણ કાળ જિનપૂજન કરવા લાગ્યો. ત્યારપછી તેણે એક હજાર નખીન જિનપ્રાસાદ કરાવ્યા અને પાષાણ, સુવર્ણ, રૂપ્ય, સ્ફટિક તથા પ્રવાળાદિકની લાખો જિન પ્રતિમા ભરાવી. એ પ્રમાણે દેવને દુર્લભ એવા ભોગને ભોગવતા તેમજ શ્રાવક ધર્મનું યથાર્થ આરાધન કરતાં ઘણાકાળ વ્યતીત થયો.

અન્યદા ત્યાં કેવળી ગુરૂ સમવસર્યા. ખખર લાવનારને બેસુમાર દાન દઈ પોતાના કુટુંબ પરિવાર સહીત અને પોતાની તમામ રિદ્ધિ સંયુક્ત બહુજ આડંબરથી ગુરૂ મહારાજને વંદન કરવા ગયા. પાંચ અભિગમન સાચવી કેવળી ભગવંતને ત્રણ પ્રદક્ષિણા દઈ સન્મુખ આવી વંદન કરીને યથોચિત સ્થાનકે બેઠા એટલે લોકાલોક પ્રકાશક, ત્રણ ભુવ-

નના દૃઢ્યગત ભાવને જાણનારા, સંસાર સમુદ્રમાંથી પાર પમાડવાને શક્તિવાન, શુદ્ધ માર્ગને પ્રદર્શિત કરનારા ગુરૂ મહારાજએ ભવ્ય જીવોના ઉપકારને નિમિત્તે દેશના દેવી શરૂ કરી.

“હે ભવ્ય પ્રાણીઓ! આ સંસાર સમુદ્ર અનેક પ્રકારના દુઃખરૂપ કલ્લોલે કરીને પૂરેલો છે તેને વિષે અથડાતા પ્રાણીઓને તેનો પાર પામવા સારૂ ધર્મજ પ્રવહણ સમાન છે. યથા.

જથ્થ ય વિસય વિરાડ કસાયચાડ ગુણેસુ અણુરાડ
કિરિઆ સુ અપ્પમન સો ધમ્મો સિવસુહોવાડ ॥૧॥

“જ્યાં વિષયથી વિરમવાપણું છે, કપાયનો ત્યાગ છે, ગુણને વિષે અનુરાગ છે અને ક્રિયાને વિષે અપ્રમાદીપણું છે ત્યાજ શિવ સુખના સાધન રૂપ ધર્મ છે” વળી.

મજ્જવિસયકસાયા નિદ્રાવિકહાયપંચમાભિળીઆ
एएपंचपमाया जीवंपाडंतिसंसारे ।

“મદ્ય, વિષય, કપાય, નિદ્રા અને વિકથા એ પાંચ પ્રમાદ જીવે સંસારને વિષે પાડે છે” માટે હે ભવ્ય જીવો! તમે આ સંસારમાં મુંઝાઓ નહીં. જૈનધર્મનું તત્ત્વ જાણીને તેનું આચરણ કરો. વારં-વાર આવી સામગ્રી, મનુષ્યપણું, આર્યક્ષેત્ર, સિદ્ધાંત શ્રવણ અને શ્રદ્ધા એ ચારવાના મળવા મહા દુર્લભ છે. હે પ્રાણીઓ! તમે પ્રમાદનું આચરણ કરોછો અને સુખની વાંછા કરોછો તો તે કેમ બનશે કેમકે પ્રમાદ વડેતો નકીલક દુર્ગતિની પ્રાપ્તિ છે. અને તે તો મહા દુઃખવડે સહન થાય તેમછે તો તમે પ્રમાદને

તજીને ધર્મનું આરાધન કરો. આ અધિર શરીરે કરીને પણ સ્થિર એવો જે ધર્મ છે તે સાધ્ય છે માટે મળયુક્ત અને ક્ષણભંગુર દેહ પામીને પણ તેને સાર્થક કરો. જેમ ચિંતામણી રત્ન દરિદ્રને મળવું સુદ્ધિભ નથી તેમ સમકિત પ્રમુખ ગુણની સંપદાએ સંયુક્ત એવું ધર્મરૂપ ચિંતામણી રત્ન પામવું પણ મહા દુર્લભ છે. તો તેવા અમૂલ્ય રત્નનો યોગ મળ્યા છતાં તમે પ્રમાદને વિષે કાળ વ્યતીત કરો છો તે અત્યંત અયોગ્ય છે.

જેને મરણની સાથે મિત્ર પણું હોય, જેનામાં મરણથી દૂર પલાયન કરવાની શક્તિ હોય અથવા જે જાણતો હોય કે હું તો મરવાનોજ નથી તે તો એમ ધારે કે હું આગામીક કાળે ધર્મ કરીશ પરંતુ જેને મરણ સાથે મિત્રાઈ નથી, જેનામાં મરણથી દૂર પલાયન કરી જવાની શક્તિ નથી અને જે જાણે છે કે હું તો નિશ્ચય મરવાનોજ છું, તે પ્રાણી એમ કેમ વિચારે કે હું આગામીક કાળે ધર્મ કરીશ. તેમ હે ભવ્ય પ્રાણીઓ ! તમારે પણ જે ધર્મ કાર્ય આજ થતું હોય તે કાલ ઉપર રાખવું નહીં. કારણ કે આયુષ્ય ચંચળ છે તેનો બીજકુલ ભરંસો નથી. જેમ કેશરીસિંહ હરણને તેના યુથમાંથી ગ્રહણ કરીને લઈ જાય છે તેમ કાળ મનુષ્યને આયુષ્યને અંતે સ્વ-જનાદિકના યુથમાંથી એકલો લઈ જાય છે તે સમયે તેને માતા, પિતા, ભાઈ, ભાઈદિક કોઈ સહાય થતા નથી. સહુના દેખતાં પ્રાણી એકલો ચાલ્યો જાય છે. આ જીવને જીવિતવ્ય છે. તે જળના બિંદુ સમાન છે. જેમ જળનો બિંદુ થોડો સમય રહી-

ને નાશ પામે છે તેમ જીવિતવ્ય પણ થોડો વખતજ રહે છે. સંપત્તિઓ પાણીના કલ્લોલની જેવી ચંચળ છે અને પુત્ર પુત્રાદિકની ઉપરનો જે સ્નેહ છે તે પણ સ્વપ્ન સમાન છે માટે જે કાંઈ ધર્મ કરણી બને તે કરવી. તેજ આ સંસારમાં સાર છે.

હે ભવ્ય પ્રાણીઓ ! ધર્મ કરણી કરતાં શરીરને સહજ કष्ट પ્રાપ્ત થાયછે તો તેમને સહન કરી શકતા નથી પરંતુ પૂર્વે આ જીવે નરકને વિષે નારકી પણ ભયંકર દુઃખ ભોગવ્યા છે. એટલુંજ નહીં પણ તે કરતાં અનંત ગુણા દુઃખ જીવે નિગોદને વિષે ભોગવેલાં છે. માટે તેનો વિચાર કરીને ફરીને તેવાં દુઃખ પ્રાપ્ત ન થવા સારૂ સ્વતંત્રપણે ધર્મ સાધન કરતાં જે કાંઈ કष्ट સહન કરવું પડે તે કરો. જે સ્વતંત્રપણે વ્રત તપસ્યાદિકનું અણુમાત્ર કष्ट સહન કરશે નહીં તો પછી પરભવમાં તિર્યચ નરકાદિક ગતિને વિષે પરતંત્રપણે અગણીત દુઃખો ભોગવવા પડશે.

આ સંસારમાં જન્મનું દુઃખ, જરાનું દુઃખ, રોગનું દુઃખ, વિયોગનું દુઃખ, શોકનું દુઃખ અને મરણનું દુઃખ એ પ્રમાણે અનેક દુઃખો ભરેલાં છે તે છતાં તેને વિષે આશક્તપણું કેમ ધારણ કરી રહ્યા છો ? જ્યાં સુધી ઇંદ્રીઓની હાણી થઈ નથી એટલે પાંચે ઇંદ્રીઓ પૂર્ણ છે, જ્યાં સુધી જરારૂપ રાક્ષસણી પ્રગટ થઈ નથી એટલે વિશેષ પ્રકારે પરિસ્કુરણા પામી નથી, વળી જ્યાં સુધી રોગરૂપ વિકાર પ્રગટ થયો નથી અને જ્યાં સુધી મૃત્યુ ઉદય પામ્યું નથી

ત્યાં સુધી હે જીવો ! તમે ધર્મનું આરાધન કરો. જ્યારે ઈંદ્રીઓ મોળી પડશે, જરા આવી લાગશે, રોગ પ્રગટ થશે, અને મૃત્યુ નજીક આવેલું જણાશે ત્યારે શી રીતે ધર્મનું આરાધન કરશો ? જે પ્રાણી આવેલો સમય ઓળખતા નથી, સમયાનુસાર કાર્ય કરી લેતા નથી તે પ્રાણીને પાછળથી પસ્તાવું પડે છે. જેમ ધરમાં ચારે દિશાએ આગ લાગે છે ત્યારપછી કોઈ ઉઘમી જીવ પણ કુવો ખોદીને પાણી કાઢી શકતો નથી કેમકે તે વખતે તો તત્કાળ પાણી જોઈએ છીએ તેમ હે ભવ્ય જીવો ! જ્યારે કાળ સમીપ આવશે અને મૃત્યુરૂપી અગ્નિ ચારે બાજુએ ફરી વળશે ત્યારે પછી ધર્મનું આરાધન કેવી રીતે કરી શકશો ? કાંઈપણ થઈ નહીં શકે. માટે જે થાય તે હાલજ કરી દેવો.

વળી હે ભવ્ય જીવો ! તમે નિરંતર તમારા કુટુંબને માફં કુટુંબ, માફં કુટુંબ કહ્યા કરો છો પરંતુ એ તમાફં કુટુંબ ક્યાંથી આવ્યું છે ને ક્યાં જશે ? તેમજ તમે પણ ક્યાંથી આવ્યા છો અને ક્યાં જશો ? એની પરસ્પર કાંઈપણ ખબર નથી, કાંઈપણ સંબંધ નથી, સાથે આવ્યા નથી, સાથે જવાના નથી. તો પછી તમે કોણ અને કુટુંબ કોણ, તમે કુટુંબના ક્યાંથી અને કુટુંબ તમાફં ક્યાંથી ? કોઈ કોઈનું નથી. માત્ર અજ્ઞાનતાના વશે કરીને તમે માફં માફં કયાં કરો છો તો હવે અજ્ઞાનતા દૂર કરી, ઉન્માર્ગને તજી દઈ, ધર્મરૂપ જે ઉત્તમ માર્ગ, જે માર્ગવડે શીવપુર નગરે જઈ શકાય છે તે

માર્ગને બ્રહ્મણ કરો જેથી તમારા પોતાના આત્માનું સાર્થક થાય અને મનવાંછિત સુખના ભોક્તા થાઓ !

આ પ્રમાણે કેવળી ભગવંતે અપૂર્વ ધર્મદેશના દીર્ઘી તેને શ્રવણ કરીને અનેક ભવ્ય પ્રાણીઓ પ્રતિ-
 યોધ પામ્યા. કેટલાક જીવોએ પંચ મહાવ્રત અંગીકાર કર્યા, કેટલાકે સમકિત મૂળ બાર વ્રત આદર્યા, કેટલાક સમકિતધારી થયા અને કેટલાક જીવો ભદ્રીકભાવી થયા. ત્યારપછી ઉત્પન્ન થઈ છે પ્રશ્ન કરવાની આકાંક્ષા જેના -હૃદયને વિષે એવો ચંપક શ્રેષ્ઠી ઊભો થઈ. કેવળી ભગવંતને પંચાંગ પ્રણામ કરી અત્યંત નમ્રપણે પુછવા લાગ્યો—“હૈ ભગવંત ! મેં પૂર્વે શું સુકૃત કર્યું હતું જેથી આટલી સંપત્તિ મને પ્રાપ્ત થઈ? વળી વૃદ્ધત્ત શ્રેષ્ઠીએ શું પાપ કર્યું હતું જેથી દૃઢ કોટી સુવર્ણ દ્રવ્ય સહિત અને બંધુ સહીત તે નાશ પામ્યો? અને કયા કર્મે કરીને હું અજ્ઞાત કુળવાન થયો? તથા આ વૃદ્ધાની સાથે મારે પૂર્વનો શો સંબંધ હતો કે જેથી તેણે વિના કારણ મારું પાળણ પોષણ કર્યું? તેમજ એ વૃદ્ધત્ત શ્રેષ્ઠીની સાથે મારે પૂર્વ ભવ સંબંધી વૈરનું કારણ પણ શું હતું કે જેથી તેણે મારા પ્રાણ હરણ કરવા સારૂ બે વખત પ્રયત્ન કર્યો? હૈ લોકાલોક પ્રકાશક ! આપ મારા આ સંશયોને દૂર કરવાનો અનુબ્રહ્મ કરો.” કેવળી ભગવંતે બોલ્યા—“હૈ ચંપક ! એ બંધુ તારા પૂર્વ ભવના સંબંધે કરીનેજ બન્યું છે તેથી તારો પૂર્વ ભવ કહું છું તે સાંભળ.”

“સુમેળકાપૂરીની સમિપના તપોવનને વિષે પૂર્વે

કંઠમૂળના ભક્ષણ કરનારા ભવદત્ત અને ભવભૂતિ નામના બે તાપસો દુષ્કર તપને તપતા અને પંચાન્નિ સ્નાન તથા ધુમ્રપાનાદિક કરતા રહેતા હતા. તેમાં ભવદત્ત કુટિલ મનવાળો અને ભવભૂતિ સરસ હતો. તે બંને આયુ પૂર્ણ થયે મૃત્યુ પામીને યક્ષ થયા. ત્યાંથી ચલીને પ્રથમ ભવદત્તનો જીવ અન્યાયપુર નામના નગરને વિષે વંચના મતિ નામે શ્રેષ્ઠી થયો અને ભવભૂતિનો જીવ પાટલીપુર નગરને વિષે મહાસેન નામનો ક્ષત્રી, ઘણો દ્રવ્યવાન, પ્રકૃતિએ સરસ અને નમ્ર, તેમજ વિદ્યાસુ સ્વભાવવાળો થયો. તે મહાસેન એકદા સાર સાર દ્રવ્યને ગ્રહણ કરીને તીર્થ યાત્રાને અર્થે નીકળ્યો. ચાલતાં ચાલતાં અનુક્રમે અન્યાયપુરપત્તને પહોંચ્યો. ત્યાંથી પોતાનો વિચાર આગળ જવાનો હોવાથી વંચનામતિ શ્રેષ્ઠીને ઘરે પાંચ રત્ન સંયુક્ત પોતાની એક વસ્ત્રાથી અનામત મુકીને આગળ યાત્રાભૂમિ તરફ પ્રયાણ કર્યું.

પાછળ વંચનામતિ શ્રેષ્ઠીએ તેની વસ્ત્રાથી છાડીને જોય તો તેમાં લક્ષ લક્ષ મૂલ્યનાં પાંચ રત્નો દીઠાં. દેખીને લોભને વશ થયો એટલે તરતજ તેમાંથી એક રત્ન લઈ કોઈ વ્યવહારીને ઘરે ઘરેણું મુકીને એક લક્ષ દ્રવ્ય લાવ્યો અને તરતજ પોતાને રહેવા માટે એક મોટો આવાસ કરાવ્યો. બાકીનાં ચાર રત્નો ગુપ્તરીતે કોઈ સ્થાનકે મુકી દીધાં. હવે કેટલેક દિવસે યાત્રા સંપૂર્ણ કરીને મહાસેન ક્ષત્રી પાછો વળ્યો તે અનુક્રમે અન્યાયપુર પત્તને આવીને

પોતાની વસ્ત્રઅંથી લેવા સાડ વંચનામતિ શ્રેષ્ઠીને
ધરે ગયો. શેઠની પાસે આવી પ્રણામ કરીને પોતા-
ની વસ્ત્રઅંથીની યાચના કરી. શેઠ તેની સામું જોયું
અને જાણે કોઈ દિવસ તેને દીડેલજ નથી એમ જ-
ણાવતો બોલ્યો “તું કોણુ છે? ક્યારે તું અહીં આ-
વ્યો હતો? હું તો કાંઈ જાણતો નથી. તું કોઈ બી-
જાની બ્રાંતીએ અહીં આવ્યો જણાય છે. હું કોઈનું
કાંઈપણ થાપણુ તરીકે રાખતો નથી તો તારી જેવા-
નું તો શેનુંજ રાખું? મારે ચાલ્યો જા. અહીં કાંઈ
નથી.” વણિકને મારે કહ્યું છે કે—

અપલપતિ ગુહ્યદત્તં, પ્રસયદત્તેચ સંશયંકુરુતે;
ક્રય વિક્રયેચ લુંદંતિ, તથાપિલોકે વણિગસાધુઃ॥૧॥

અર્થ—પ્રચ્છન્નપણે આપ્યું હોય તેતો આળવે છે
અને નિશાની આપે તો સંશય કરે છે કે આપ્યું હશે
કે નહીં, વળી લેવામાં ને દેવામાં બંનેમાં લુંટે છે તો
પણ આશ્ચર્ય છે કે લોકોને વિષે વણિક સારા કહેવાય છે!

માનેનકિંચિત્કલયાપિકિંચિત્
માપેન કિંચિત્તુલયાપિ કિંચિત્
કિંચિત્ કિંચિત્ સમાહરંતઃ
પ્રસક્ષ ચૌરાવણિજો ભવંતિ ॥૨॥

ભાવાર્થ—કાંઈક માને કરીને, કાંઈક કળાએ કરીને
કાંઈક માપે કરીને અને કાંઈક તોલે કરીને, એ પ્ર-
માણે થોડે થોડે સઘળી વસ્તુને હરણ કરનારા વ-
ણિકો પ્રત્યક્ષ ચોરજ છે.

વણિજાં પરમાન્નોંચે વેશ્યાનાં પરમોનિધિઃ ॥

લિંગિનાં પરમાધારો મૃષાવાદ નમોસ્તુતે ॥૩॥

“વણિકોને તો પરમાત્ત (ક્ષીર) તૂલ્ય અને વેશ્યાનો તો પરમ નિધાન તેમજ લીંગી જે વેશ ધારીઓ તેમનો તો પરમ આધાર એવા હે મૃષાવાદ ! તને નમસ્કાર થાઓ.” ઊપરના શ્લોકોમાં કહ્યા પ્રમાણે વણિક કળાને ફેરવીને તેમજ મૃષાવાદ બોલીને વાંચનામતિ શેઠે મહાસેન કુમારની થાપણ બોળવી જેથી મહાસેન કુમાર ઘણોજ વીસળો થયો અને પ્રીત્યાદ કરવા સારૂ રાજ્યદ્વારે ગયો. જન્મને કોઈ પુરૂષ પ્રત્યે પુછ્યું કે હે ભાઈ ! અહીં રાજા કોણ છે ? તે બોલ્યો—

હે પ્રવાસી ! આ અન્યાયપુર નામે નગર છે, અહીંઆં હાલ નિર્વિચાર નામે રાજા છે. અતિ કનિષ્ઠ આચારવાળો શ્રી કરણ નામે અધ્યક્ષ છે. સર્વ લૂંટાકાનામે કોટવાળ છે. સર્વગીસનામે મંત્રી છે. અજ્ઞાનરાશી પ્રધાન છે. જંતુકેતુનામે વૈદ્ય છે અને તેના ઔષધમાં કુટુંબ કોળાહુળ રૂપ રસ છે. શિલાપ્રાતુ^૧ પુરોહિત છે. વાંચનામતિ^૨ નામે શ્રેષ્ઠિ છે અને કપટકોશા^૩નામે ગણિકા છે” આ પ્રમાણેનું રાજ્ય સંબંધી વર્ણન સાંભળીને મહાસેન કુમાર વિચારવા લાગ્યો કે જરૂર મારાં રત્નો ગયાં; કેમકે જ્યાં આવું

૧ સર્વને લુંટનાર. ૨ બધું ગળી જનાર. ૩ પ્રાણીનો વૈરી, કેતુ જેવો. ૪ પથ્થર જેવો. ૫ ઠગવાનીજ બુદ્ધિ વાળો. ૬ કપટનો મંડાર.

અનિતિવાન રાજ્યમંડળ છે ત્યાં ઈનસાફની આશા ક્યાંથી? અને ઈનસાફ શિવાય મને મારાં રત્નો મળે પણ શી રીતે?

વળી નગરજનો પણ અન્યાય થયાનોજ પોકાર કરે છે તો મારૂં તો કોણ સાંભળશે?

ઘણા વખત સુધી અપશોશ તથા વિચાર કરી નિશ્ચય કર્યો કે “અહીં તો રાજ્યધર્મ નાશ પામેલો છે, પોકાર કરવાથી કે ફરિયાદ કરવાથી કાંઈ મળશે નહીં. બહુ કરવાથી ચિંતાને લીધે પ્રાણનો પણ સંદેહ થઈ પડશે. મારે રાજ્યસભામાં જવું બંધ રાખી કાંઈ ચુકિત કરું.” એમ વિચાર કરીને કપટકોશા નામની ગણિકાને ઘરે ગયો અને પોતાના રત્ન સંબંધી બધી હકીકત કહી સંભળાવી. ઉત્પત્ત થઈ છે કૃપા જેને એવી તે ગણિકા બોલી—“હે ભદ્ર! તું દીલગીરી ન કરીશ. તારાં રત્નો હું પાછાં અપાવીશ” આ પ્રમાણે કહીને તે ગણિકા પોતાના ઘરમાંથી સારસાર રત્નોની એક પેટી ભરીને તથા ઉત્તમ ઉત્તમ પટકુળ, અમર, કસ્તૂરી, મુક્તાકુળ, તથા પ્રવાળાદિકની એક અંધીકા બાંધીને ચતુર ચતુર દાસીએ પરીવૃત્ત થઈ પેટી તથા અંધી સાથે લઈને સાંઢીની ઊપર આડઠ થઈ વંચનામતિ શ્રેષ્ઠીને ઘરે આવી અને શેઠ પ્રતે બોલી—“હે શ્રેષ્ઠિ! વસંતપુર નગરને વિષે મારી બેહેન બહુજ રોગાર્ત અને કંઠગત પ્રાણ થયેલી છે તેને મળવા સારૂં હું અહીંથી જાઉં છું મારે મારા આવતા સુધી આ રત્નોની પેટી અને આ અંધી હે બંધુ! તમારે ઘરેજ

રાખેા. કદાચિત્ મારી બેહેન મરણ પામશે તો હું અગ્નિમાં પ્રવેશ કરીશ એટલે તમારે મારું આ બધું દ્રવ્ય ધર્મ માર્ગને વિષે વાપરી દેવું.” અતિશય લોભોષ્ટ એવા તે શ્રેષ્ઠીએ મોટું ખાજ જાણીને તે પેટી તથા ગ્રંથી અનામત પોતાને ત્યાં રાખવાનું કબુલ કર્યું.

હવે તેવેજ સમયે કરી રાખેલો છે સંકેત જોની સાથે એવો જે મહાસેન કુમાર તે ત્યાં આવ્યો અને શ્રેષ્ઠીની પાસે પોતાનાં રત્નો માગ્યાં. શેઠે પણ ગણિકાના બહુ દ્રવ્યના લોભથી તેમજ તેને વિશ્વાસ પાડવાના હેતુથી પોતાનું શુદ્ધપણું બતાવવા સારૂ મહાસેનને કહ્યું-“હે ભાઈ! તારાં રત્નો લે” એમ કહીને ચાર રત્નો જે ગુપ્ત અનામત મુકી રાખેલાં હતાં તે આપ્યાં. એટલે મહાસેને પોતાનું પાંચમું રત્ન માગ્યું. શેઠે તરતજ પોતાના પુત્રને બોલાવીને કહ્યું કે “હે પુત્ર! ધનાવહ શ્રેષ્ઠીને ઘરે મેં આ ક્ષત્રીપુત્રનું પાંચમું રત્ન મુકેલું છે તેથી તું તારું ઘરેણું મુકીને તે લઈ આવ.” શ્રેષ્ઠીપુત્રે તરતજ તે પ્રમાણે કર્યું અને રત્ન લાવીને મહાસેન કુમારને આપ્યું.

એટલામાં પૂર્વ સાંકેતીક પુરૂષ દુરથી એકદમ દોડતો દોડતો ત્યાંસે કરીને આકુળ વ્યાકુળ થયેલો આવ્યો અને સહસાત્કારે ગણીકાને વધાવીને બોલ્યો-“હે સ્વામીનિ ! તમારી બેહેનનો અંત સમયના વ્યાધિમાંથી પણ બચાવ થયો છે અને રોગ રહિત શરિર થઈ ગયું છે. માટે તમારે આવવાની

ખિલકુલ જરૂર નથી એમ કહેવા સારૂ તમારી બે-
હેને મને મોકલ્યો છે. શેવકપુરૂષનાં આવાં વચ્ચનો
સાંભળી તરતજ તેણે જવાનો વિચાર માંડી વાળ્યો.
અને પોતાના રત્નાદિકની પેટી અને અંથી પોતાને
ઘરે મોકલાવી દીધી. પછી પોતે હર્ષ પામી થકી
નૃત્ય કરવા લાગી એટલે મહાસેનકુમાર પણ નાચ-
વા લાગ્યો તેમજ વંચનામતિ શ્રેષ્ઠી પણ નાચવા લા-
ગ્યો. આવો આશ્ચર્યકારક ખેલ જોઈને કોઈ પુરૂષે
પ્રથમ ગણિકાને પુછ્યું કે તમે કેમ નાચો છો? તેણે
કહ્યું કે “મારી બેહેન જીવી તેના હર્ષથી નાચું છું.”
પછી મહાસેનને પુછ્યું એટલે તેણે કહ્યું કે “મારાં
રત્નો મળ્યાં તેથી નાચું છું” ત્યારપછી વંચનામતિ
શ્રેષ્ઠીને પુછ્યું કે “તમે આ ગણિકાની પાસે કેમ ના-
ચો છો” શેઠ બોલ્યા કે “મેં આખા જગતને ઠગ્યું
છે પરંતુ આજ સુધી મને કોઈએ ઠગ્યો નહોતો તે
સાંપ્રત આ ગણિકાએ મને ઠગ્યો છે તેથી હું પણ નાચું છું.”

હવે મહાસેન તથા ગણિકાના ગયા પછી શેઠ
અત્યંત બેદ પામીને વિચારવા લાગ્યો કે “મહાસે-
નનાં રત્નો ઓળવ્યાં હતાં તે પણ ગયાં, એક ર-
ત્નની ઉપર દ્રવ્ય લઈને આ ઘર બંધાવ્યું હતું તે
પણ ગયું અને વેશ્યા પણ પોતાનાં રત્નોની પેટી
વિગેરે પાછું લઈ ગઈ. મારૂં સર્વસ્વ નાશ પામ્યું.
એટલુંજ નહીં પણ લોકોમાં પણ મારી હાંસી થઈ
કે વંચનામતિ શ્રેષ્ઠીને ગણિકાએ ઠગ્યો; માટે હવે
મારે અહીં રહીને શું કરવું!” આ પ્રમાણે વિચા-
રમાં પડી બહુજ દુઃખી થયો. લોકોએ પણ બહુ-

જ હાંસી કરવા માંડી તેથી તેણે દુઃખ ગભીર વૈ-
રાગ્ય વડે તાપસપણું અંગીકાર કર્યું.

અહીં મહાસેન કુમાર અન્યાય પુરપત્તનથી નીક-
ળીને પ્રયાણ કરતાં કરતાં અનુક્રમે પોતાને નગરે પહો-
ચ્યો અને પાંચ રતના પ્રસાદે કરીને સુખી થયો.
અન્યદા તે દેશને વિષે બારવર્ષી દુકાળ પડ્યો. કુ-
ધાવડે ઘણા મનુષ્યો મરણ પામવા લાગ્યા. કેટલા
એક દેશાંતરને વિષે ચાલ્યા ગયા. કેટલાએક લો-
કો અનાજને નિમિત્તે પોતાના પુત્રાદિકને પણ વે-
ચવા લાગ્યા. અનેક સ્થાનકોએ રંકજનોનાં મૃત
કલેવર પડેલાં દેખાવા લાગ્યાં. એ સમયે ઉત્પન્ન
થઈ છે અનુકંપા જેના હૃદયમાં એવા મહાસેન કુ-
મારે દાન દેવાને માટે દાનશાળા માંડી અને ત્યાં
દીન, અનાથ તથા રંકતે ભોજન કરાવવું શરૂ કર્યું.
ગ્લાન (વ્યાધિગ્રસ્ત) હોય તેમની ચિકિત્સા કરા-
વવા માંડી અને આખા દેશમાં ચારે દિશાએ ભો-
જન પટલુ વજડાવવા માંડ્યો. જેઓ પૂર્વે બહુ ધન-
વાન હતા પણ હાલ ક્ષીણ થઈ ગયેલા તેમને પ્રછન્ન
પણે ધાન્યાદિક મોકલાવીને આધાર આપ્યો. આ
પ્રમાણે દાન ધર્મનો પ્રસાર કરેછે તેવા સમયમાં એક
કોઈકે નિરાધાર સ્ત્રી જેના શરીરની ઉપર સર્વોએ કુ-
ધાવડે કરીને ભોજન થઈ ગયેલા છે એવી તે સત્રાગાર
(દાનશાળા) ને વિષે આવી. ત્યાં મન ઈચ્છીત ભો-
જન કરવા લાગી પરંતુ જઠરાગ્નિના અત્યંત નિર્બળ
પણાથી તેને પાચન થયું નહીં જેથી ઉલટી અત્યંત
ગ્લાન થઈ ગઈ. તે દેખીને ઉત્પન્ન થયો છે કરુણારસ

જેને, એવો મહાસેનકુમાર તે સ્ત્રીને પોતાને ઘરે લાવ્યો અને નિપૂણ વૈદ્યની પાસે તેનું ઔષધ કરાવ્યું જેથી સ્વદેવકાળમાં તે નિરમય શરીરવાળી થઈ એટલે મહાસેનકુમારે તેને પોતાના ઘરને વિષે જનની સ્થાને સ્થાપન કરી. મહાસેનકુમારની સ્ત્રી ગુણસુંદરી નામે હતી તે પણ નિરંતર અનુકંપા દાન આપીને પછી પોતે ભોજન કરતી એટલુંજ નહીં પણ દીન અને અનાથજનોને સ્વહસ્તે ભોજન પીરસતી અને તેઓને સંતોષ પમાડતી.

હૈ ચંપક ! મહાસેનનો જીવ અનુકંપા દાનના પ્રભાવથી તું ચંપક નામનો વ્યવહારી થયો, ગુણસુંદરી મરણ પામીને તિલોત્તમા થઈ, તેં વૃદ્ધ સ્ત્રીને દાન-શાળામાંથી ઘરે લાવીને પાળી હતી અને માતા સ્થાનકે રાખી હતી તે મરણ પામીને આ સ્થવીરા તારું જન્મથી પાળણુ પોષણ કરનારી થઈ અને પૂર્વના સ્નેહઅધનથીજ તેને તારા ઉપર શૈશવપણાથી રાગ ઉત્પન્ન થયો. વચનામતિ શ્રેષ્ઠી તાપસના પ્રતનું આરાધન કરીને વૃદ્ધદત્ત શ્રેષ્ઠી થયો અને પૂર્વ ભવમાં તારાં પાંચ રત્નો અપહરણ કરવાની બુદ્ધિથી આ ભવમાં દૃઢ કોડ દ્રવ્ય તને અર્પણ કર્યું. હૈ ચંપકશ્રેષ્ઠી ! આ પ્રમાણે પૂર્વભવનાં ક્રમે તેને ઉદયમાં આવ્યાં. પૂર્વ અનંતા તીર્થકરો કહી ગયા છે કે—

વહ મારણ અમ્મરુલાણ, દાણ પરધણવિલોવણાઈણ;
સવ્વ જહન્નો ઉદડ, દસગુણીડ કસ્સ કયાણં ॥

“વંદ, મારણ, અભ્યાખાન (ખોડું કલંક). દાન,

અને પર દ્રવ્ય આળવણું ઈત્યાદિક કર્મનો સર્વથી જઘન્યમાં જઘન્ય ઉદય થાય તોપણ કરેલા કર્મથી દસ ગુણે તો થાય.”

હે ચંપક! તે પૂર્વ ભવે વંચનામતિનો પરાભવ કર્યો હતો તેથી તારી સાથે આ ભવમાં વૈરનું બંધન થયું અને તેણે તને પરાભવ કરવા પ્રયત્ન કર્યો. મહા-સેનના ભવમાં તે કુળનો મદ કર્યો હતો તેથી તું આ ભવમાં કાંપીલ્યપુર નગરમાં ત્રિવિક્રમ શેઠને ઘરે દાસીના પુત્રપણે અવતર્યો.

આ પ્રમાણે પોતાના પૂર્વ ભવને સાંભળીને ચંપક શ્રેષ્ઠીએ તત્કાળ પોતાની ભાર્યા સહીત દિક્ષા ગ્રહણ કરી અને સમ્યક્પ્રકારે ચારિત્ર ધર્મનું આરાધન કરીને સ્વર્ગે ગયો ત્યાંથી ચવીને શ્રી મહાવિદ્દેહ ક્ષેત્રને વિષે અવતરી મનુષ્યપણું પામી યોગ્ય સમયે દિક્ષા લઈ કેવળ જ્ઞાન પામીને મોક્ષે જશે.

શ્રીમત્તપાગણેશશ્રી સોમસુંદર સદ્ગુરોઃ ।

જિનકીર્તિ સૂરિનામા શિષ્યશ્ર્લોકથામિમાં ॥૧॥

“શ્રીમત્ તપાગચ્છાધિરાજ શ્રી સોમસુંદર સૂરિચરના


જિન કીર્તિસૂરિનામા શિષ્યે આ કથા રચી છે”

ઇતિ અત્યંત મનોભિષ્ટ ફળદાયક અનુકંપા

દાનોપરિ શ્રી ચંપકશ્રેષ્ઠી કથા સંપૂર્ણ.



હું ભવ્ય પ્રાણીઓ ! અનુકંપાદાન ઉપર કહેલી અપક્રમેષ્ટીની કથાનું શ્રવણ કરીને નિરંતર યથાશક્તિએ દીન, અનાથ, નિર્મળ, રોગી તેમજ નિરાધાર એવા મનુષ્યોની ઉપર કરુણા લાવીને દાન દેવાનું લક્ષ રાખવું. દ્રવ્ય પામ્યાનું સાર્યક એજ છે કે પામેલા દ્રવ્યનો પરોપકારાદિક આ ભવ અને પરભવને વિષે શ્રેયસ્કર કાર્યોમાં સદુપયોગ કરવો. જે પ્રાણીનું આ ભવને વિષે દાન દેવાપર લક્ષ હોયછે અને નિરંતર અભયદાન, સુપાત્રદાન તેમજ અનુકંપાદાન દીધા કરેછે તે કોઈ ભવને વિષે દુઃખ કે દારિદ્રને તો પામતોજ નથી. અભયદાન અને સુપાત્રદાનથી તો યાવત્ મોક્ષ સુખની પ્રાપ્તિ થાયછે માટે એવો અત્યુત્તમ જે દાન ધર્મ જે ધર્મને ભગવંતે ચાર પ્રકારના ધર્મના પ્રારંભમાંજ ઉપદેશદ્વારાએ પ્રગટ કરેલો છે તેનું મોક્ષાભિલાષી અને આત્મહિત વાંછક પ્રાણીએ અવશ્ય આચરણ કરવું, જેથી ઉત્તરોત્તર સુખની પરંપરાને પામી યાવત્ મોક્ષ સુખના અધિકારી થાઓ ! તથાસ્તુ.



ઉપયોગી સૂચના.

“શ્રી જૈનધર્મ પ્રકાશ”

જૈન વર્ગમાં બહોળો ફેલાવો પામેલું મા-
સીક ચોપાનીયું. આ ચોપાનીયું શ્રી જૈનધર્મ પ્રસા-
દ સભા - ભાવનગર, તરફથી પ્રસિદ્ધ થયેલું છે.
અને તેમાં જૈનખુદેશને સમજવા લાયક અનેક
પ્રકારના ધર્મ સંબંધી વિષયો દાખલ કરવામાં
આવે છે; જેનું ઉપયોગી પણું વાંચવા માત્રથી સ-
હજ સમજી શકાય તેમ છે. કિંમત માત્ર રૂ. ૩૧)
બાર માસને માટે રાખેલો છે. પરદેશ વાળાને પો-
સ્ટેજના ત્રણ આના વધારે લાગે છે. આશા છે
કે સર્વે જનખુદેશો આહુક થઈને આશ્રય આપશે.
વધારે રાધળો જ્ઞાન જ્ઞાતામાં જ વાપરવામાં આવે છે.

જૈન ધર્મની ચોપડીઓ.

અद्याપિ પર્યંત છપાયેલી તમામ પ્રકારની ધ-
ર્મ સંબંધી બુકો અમારી સભાની ઓફીસમાંથી
વ્યાજબી કિંમતે મળી શકે છે. જેને જેઝા તેણે
જુશીથી મંગાવવી.

